

“सफलता की खुशी मनाना अच्छा है, पर उससे जरूरी है अपनी असफलताओं से सीखना।”



4 दिसंबर 1971 – भारत-पाक युद्ध के दौरान भारतीय वायुसेना ने महत्वपूर्ण मिशन किए।

बिहार विधानसभा में 91717.11 करोड़ रुपये का द्वितीय अनुपूरक बजट पेश

पटना, (हि.स.)।बिहार के राज्यपाल आरिफ मोहम्मद खान के अभिषेक के बाद बिहार विधानसभा में वित्त मंत्री विजेंद्र यादव ने सदन के पटल पर 2025-26 का द्वितीय अनुपूरक बजट रखा। 2025-26 का द्वितीय अनुपूरक बजट 91717.1135 करोड़ रुपये का है। इसमें स्थापना एवं प्रतिबद्ध व्यय के मद में 40462.99 करोड़ रुपये और वार्षिक स्कीम के मद में 51253.77 करोड़ रुपये रखा गया है। केन्द्रीय क्षेत्र स्कीम मद में 0.3400 करोड़ रुपये है। इस प्रकार कुल प्रस्तावित राशि 91,717.1135 करोड़ रुपये है।

वार्षिक स्कीम मद में अतिरिक्त प्रावधान : वार्षिक योजना मद में कुल 51,253.7784 करोड़ रुपये का प्रावधान

राज्य सरकार की योजनाओं के लिए 37,498.19 करोड़ रुपये



केंद्रीय प्रायोजित योजनाओं के केंद्रांश में समग्र शिक्षा अभियान, आयुष्मान भारत हेल्थ इन्फ्रास्ट्रक्चर मिशन, प्रधानमंत्री ग्राम सड़क योजना, प्रधानमंत्री कृषि सिंचाई योजना, पूरक पोषण कार्यक्रम और पुलिस बलों के आधुनिकीकरण जैसी योजनाओं को प्रमुखता

दी गई है। वहीं राज्यांश मद में समग्र शिक्षा अभियान, इंदिरा गांधी राष्ट्रीय वृद्धावस्था पेंशन योजना, पूरक पोषण कार्यक्रम, राष्ट्रीय जल संरक्षण कार्यक्रम, आयुष्मान भारत राष्ट्रीय स्वास्थ्य सुरक्षा मिशन और विधवा पेंशन योजना के लिए महत्वपूर्ण प्रावधान किए गए हैं।

राज्य की अपनी योजनाओं के लिए 37,498.19 करोड़ रुपये का बड़ा प्रावधान किया गया है। इनमें सबसे बड़ा आवंटन मुख्यमंत्री महिला रोजगार योजना के लिए 21,000 करोड़ रुपये का है। इसके अलावा वृद्धजन पेंशन, सड़क निर्माण, स्टूडेंट क्रेडिट कार्ड

01: प्रमुख राज्य योजनाओं में वृद्धजन पेंशन, सड़क निर्माण, स्टूडेंट क्रेडिट कार्ड और बालिका प्रोत्साहन

03: शामिल। केंद्रीय योजनाओं के लिए 7,420 करोड़, राज्यांश योजनाओं के लिए 6,335 करोड़ रुपये आवंटित।

02: बजट पेश होने के बाद शोक प्रस्ताव रखा गया और कार्यवाही अगले दिन 11 बजे तक स्थगित।

04: अन्य प्रावधानों में बिजली बिल भुगतान, सड़क अनुरक्षण, जीविका स्थापना और त्वरित न्यायालय शामिल।

योजना, बालिका प्रोत्साहन योजनाएं, सिंचाई एवं बाढ़ नियंत्रण, ऊर्जा कंपनियों में निवेश, ग्रामीण पेयजल निश्चय योजना, मेडिकल कॉलेज निर्माण, शहरी विकास तथा हवाई अड्डा निर्माण जैसे क्षेत्रों को भी प्राथमिकता दी गई है। पटना मेट्रो रेल परियोजना,

विकलांगता पेंशन, अक्षर आंचल योजना, खेल अवसंरचना, ग्रामीण सोलर स्ट्रीट लाइट, आंगनवाड़ी सेवाएं, कृषि बाजार विकास, महादलित विकास तथा अन्य सामाजिक सुरक्षा योजनाओं को भी बजट में पर्याप्त राशि दी गई है।

- सड़क निर्माण 800 करोड़ - स्टूडेंट क्रेडिट कार्ड योजना 750 करोड़ - मुख्यमंत्री बालिका स्नातक प्रोत्साहन 651.83 करोड़ - सिंचाई एवं बाढ़ नियंत्रण

परियोजनाएं 600.55 करोड़ - ऊर्जा कंपनियों में निवेश 594.56 करोड़ - ग्रामीण पेयजल निश्चय योजना 573 करोड़ - मेडिकल कॉलेज

व अस्पताल निर्माण 550 करोड़ - शहरी विकास हेतु भू-अर्जन 500 करोड़ - हवाई अड्डा निर्माण, औद्योगिक विकास हेतु भूमि, पंचायत सरकार भवन 389.77 करोड़ पटना मेट्रो रेल परियोजना 352.16 करोड़ विकलांगता सामाजिक सुरक्षा पेंशन 281.57 करोड़ प्रधानमंत्री पोषण शक्ति योजना 250 करोड़ स्ट्रेडियम व खेल अवसंरचना 150 करोड़ चिकित्सा महाविद्यालय 100 करोड़ स्थापना एवं प्रतिबद्ध व्यय मद में कुल 40,462.9951 करोड़ रुपये का प्रावधान इसमें आकस्मिकता निधि में अंतरण के लिए 21,689.50 करोड़ रुपये, विभिन्न विभागों के वेतन और अन्य मानदेय के लिए 9,243 करोड़ रुपये, तथा उपभोक्ता विद्युत सब्सिडी (125 यूनिट मुफ्त बिजली

सहित) के लिए 6,462 करोड़ रुपये प्रमुख रूप से शामिल हैं। इसके अतिरिक्त प्रत्याभूति मोचन निधि के लिए 1,211.35 करोड़ रुपये, बकाया बिजली बिल भुगतान और सड़क अनुरक्षण के लिए क्रमशः 400-400 करोड़ रुपये, जीविका स्थापना हेतु 347.51 करोड़ रुपये, निर्वाचन कार्य के लिए 122 करोड़ रुपये और त्वरित न्यायालयों के संचालन के लिए 100 करोड़ रुपये का प्रावधान किया गया है। इसके बाद विधानसभा में शोक प्रस्ताव रखा गया। झारखंड के पूर्व मुख्यमंत्री शिबू सोरेन, बिहार के पूर्व राज्यपाल सत्यपाल मलिक सहित कई दिवंगत को श्रद्धांजलि दी गई। इसी के साथ विधानसभा की कार्यवाही कल 11:00 बजे तक के लिए स्थगित कर दी गयी है।

इतिहास में पहली बार भारतीय मुद्रा ने डॉलर के मुकाबले 90 रुपये के स्तर को पार किया

नई दिल्ली, (हि.स.)। भारतीय मुद्रा ने आज डॉलर के मुकाबले लगातार तीसरे दिन गिरावट दर्ज की और पहली बार 90 रुपये के स्तर को पार कर ऑल टाइम लो 90.29 रुपये प्रति डॉलर तक पहुँच गई। दिन के बाद रुपये ने मामूली सुधार दिखाते हुए 90.18 रुपये पर बंद किया।

आज सुबह रुपये ने 89.96 रुपये से कारोबार शुरू किया और शुरुआती सत्र में 41 पैसे गिरकर 90.29 रुपये तक पहुँच गया। डॉलर के साथ ही ब्रिटिश पाँड और यूरो के मुकाबले भी रुपये में कमजोरी रही। GBP के मुकाबले 119.76 रुपये और यूरो के मुकाबले 105.04 रुपये पर बंद हुआ। खुराना सिक्योरिटीज के सीईओ रवि चंदर खुराना ने बताया कि वैश्विक अनिश्चितता, कच्चे तेल की बढ़ती कीमतें और स्टॉक मार्केट में बिकवाली के कारण रुपये पर दबाव बढ़ा। रिजर्व बैंक की मौद्रिक नीति घोषणा से सुधार की संभावना है।

सीतारमण ने ‘केंद्रीय उत्पाद शुल्क विधेयक, 2025’ को लोकसभा में विचार और पारित करने के लिए रखा

नई दिल्ली, (हि.स.)। केंद्रीय मंत्री निर्मला सीतारमण ने बुधवार को लोकसभा में ‘केंद्रीय उत्पाद शुल्क (संशोधन) विधेयक, 2025’ को विचार और पारित करने के लिए रखा। सीतारमण ने सोमवार को संसद के निचले सदन में यह विधेयक पेश किया था। लोकसभा में ‘केंद्रीय उत्पाद शुल्क (संशोधन) विधेयक, 2025’ पर चर्चा जारी है। ये विधेयक सेंट्रल एक्साइज एक्ट, 1944 में बदलाव के लिए सदन में लाया गया है।



यह एकट भारत में बने या बनाए गए सामान पर ‘केंद्रीय उत्पाद शुल्क’ को लगाने और वसूलने का प्रावधान करता है। इस विधेयक का मकसद तंबाकू और तंबाकू प्रोडक्ट्स पर ‘केंद्रीय उत्पाद शुल्क’

के रेट को बदलना है, ताकि इन उत्पादों पर टैक्स मौजूदा लेवल पर ही रहे। यह विधेयक बिना बने तंबाकू, बने हुए तंबाकू, तंबाकू उत्पादों और तंबाकू के सब्सटीट्यूट पर ‘केंद्रीय उत्पाद शुल्क’ बढ़ाता है।

राहुल गांधी ने जाति जनगणना पर सरकार के पास ठोस योजना न होने का लगाया आरोप

नई दिल्ली (हि.स.) लोकसभा में विपक्ष के नेता राहुल गांधी ने केंद्र सरकार पर प्रस्तावित जनगणना (2026-27) को लेकर ठोस तैयारी न होने का आरोप लगाया है। उन्होंने कहा कि सरकार न तो संसद में इस पर चर्चा कर रही है और न ही जनता से संवाद करना चाहती है। राहुल गांधी ने एक्स पर एक पोस्ट में गृह राज्यमंत्री नित्यानंद राय द्वारा संसद में दिए गए लिखित जवाब को साझा करते हुए कहा कि जनगणना को



लेकर सरकार की कोई स्पष्ट रणनीति नहीं दिखती। न ठोस रूपरेखा, न समयबद्ध योजना, न संसद में चर्चा और न जनता से संवाद। दूसरे राज्यों की सफल जाति जनगणनाओं की रणनीतियों से सीखने की भी सरकार की कोई इच्छा नहीं है।

राहुल गांधी के सवाल के जवाब में गृह राज्यमंत्री नित्यानंद राय ने लोकसभा में बताया कि जनगणना 2027 दो चरणों में आयोजित की जाएगी। पहले चरण में मकान सूचीकरण और मकानों की गणना, जो अप्रैल से सितंबर

भारत के कृषि क्षेत्र में प्राकृतिक खेती ला सकती है क्रांतिकारी बदलाव : प्रधानमंत्री

नई दिल्ली (हि.स.) प्रधानमंत्री नरेन्द्र मोदी ने देशवासियों से प्राकृतिक खेती अपनाने की अपील की है। उन्होंने कहा कि यह खेती की लागत घटाती है, पर्यावरण संरक्षण में मदद करती है और किसानों की आय सुधारती है। कोयंबटूर में आयोजित साउथ इंडिया नेचुरल फार्मिंग समिट 2025 में उन्होंने किसानों और नवप्रवर्तकों के अनुभव साझा किए। **किसानों की प्रेरक कहानियां**



प्रधानमंत्री ने बताया कि किसान मल्टी-लेयर फार्मिंग और देसी पशुपालन कर रहे हैं, जबकि अन्य देशी धान किस्मों से मूल्यवर्धित उत्पाद बना रहे हैं। प्रथम पीढ़ी के स्नातक किसान हजारों लोगों को प्रशिक्षण दे चुके हैं। कुछ

एफपीओ हरित ऊर्जा और जैव उर्वरक जैसे नवाचारों से किसानों को लाभ पहुंचा रहे हैं। **सरकारी पहल और आम लोगों से अपील :** प्रधानमंत्री ने राष्ट्रीय प्राकृतिक खेती मिशन, पीएम-किसान और किसान क्रेडिट कार्ड जैसी योजनाओं का

» प्राकृतिक खेती से लागत घटती है, मिट्टी स्वस्थ रहती है और किसानों की आय बढ़ती है।
» किसान मल्टी-लेयर फार्मिंग, देसी पशुपालन और मूल्यवर्धित उत्पाद से सफलता प्राप्त कर रहे हैं।

जिक्र किया। उन्होंने किसानों से कहा कि वे छोटे स्तर पर ‘एक एकड़, एक सीजन’ फार्मूला अपनाएं और प्राकृतिक खेती में नवाचार करने वाले प्रयासों की जानकारी साझा करें।

बिहार के अररिया मे बाइक सवार बदमाशों ने शिक्षिका को मारी गोली, इलाज के दौरान मौत

न्यूज स्केल अररिया, अररिया जिले में बुधवार सुबह स्कूल जा रही एक शिक्षिका की गोली मारकर हत्या कर दी गई। घटना नरपतगंज थाना क्षेत्र के कन्हेली गांव स्थित शिव मंदिर के पास की है, जहां अज्ञात बाइक सवार अपराधियों ने वारदात को अंजाम दिया। पुलिस अधीक्षक कार्यालय से जारी प्रेस बयान के अनुसार, सुबह करीब 8:30 बजे कन्हेली मध्य विद्यालय में पदस्थापित शिक्षिका शिवानी वर्मा (25 वर्ष) विद्यालय जाने के लिए निकली थीं। जैसे ही वह कन्हेली शिव मंदिर के समीप पहुंची, बाइक पर सवार दो अज्ञात अपराधियों ने उन्हें गोली

मार दी। गोली लगने से गंभीर रूप से घायल शिक्षिका को तत्काल सदर अस्पताल, अररिया ले जाया गया, जहां इलाज के दौरान चिकित्सकों ने उन्हें मृत घोषित कर दिया। बताया गया है कि मृतका उत्तर प्रदेश के बाराबंकी जिले के पूरे मिर्तई, हैदरगढ़ की निवासी थीं। घटना की सूचना मिलते ही पुलिस प्रशासन हरकत में आ गया। पुलिस ने घटनास्थल को सुरक्षित कर लिया है। एफएसएल (फॉरेंसिक साइंस लेबोरेटरी) की टीम द्वारा घटनास्थल का गहन निरीक्षण कर वैज्ञानिक साक्ष्य एकत्र किए गए हैं। इसके साथ ही डीआईयू की टीम भी तकनीकी अनुसंधान

और साक्ष्य संकलन में जुटी हुई है। घटना के हर पहलू की बारीकी से जांच की जा रही है। पुलिस अधीक्षक कार्यालय ने बताया कि इस संबंध में प्राथमिकी दर्ज कर ली गई है और आगे की विधिक कार्यवाई की जा रही है। अपराधियों की पहचान और गिरफ्तारी के लिए विशेष पुलिस टीमों का गठन किया गया है, जो इलाके में लगातार छापेमारी कर रही हैं। पुलिस ने दावा किया है कि मामले की गंभीरता को देखते हुए सभी संभावित बिंदुओं पर जांच की जा रही है और जल्द ही अपराधियों को गिरफ्तार कर लिया जाएगा।

तीन श्रम कानूनों के खिलाफ कांग्रेस-इंडी गठबंधन का संसद भवन के मकर द्वार पर प्रदर्शन

नई दिल्ली, (हि.स)। संसद के शीतकालीन सत्र के तीसरे दिन कार्यवाही शुरू होने से पहले कांग्रेस की अगुवाई में इंडी गठबंधन के नेताओं ने तीन नए श्रम कानूनों के खिलाफ मकर द्वार के पास विरोध प्रदर्शन किया। कांग्रेस अध्यक्ष मल्लिकार्जुन खरेगे, कांग्रेस संसदीय दल की अध्यक्ष सोनिया



गांधी, लोकसभा में नेता प्रतिपक्ष राहुल गांधी, कांग्रेस महासचिव प्रियंका गांधी, केसी वेणुगोपाल, लोकसभा में कांग्रेस के उपनेता गौरव गोगोई, प्रमोद तिवारी सहित

कई दलों के वरिष्ठ नेता प्रदर्शन में शामिल हुए। नेता कतारबद्ध होकर हाथों में पोस्टर और बैनर लिए ‘श्रमिकों के हक बचाओ’, ‘कॉर्पोरेट जंगलराज को ना कहें’, ‘श्रमिक न्याय

हो’, ‘श्रमिक विरोधी कानून वापस लो’ जैसे नारे लगाते रहे। प्रदर्शनकारियों ने श्रम कानूनों को खत्म करने की मांग करते हुए संसद परिसर में जोरदार नारेबाजी की। कांग्रेस और इंडी गठबंधन नए नए श्रम कानूनों पर श्रमिकों के अधिकारों, सुरक्षा और सामाजिक सुरक्षा को कमजोर करने का आरोप लगाते हैं।

फर्जी खबरें लोकतंत्र के लिए गंभीर चुनौती : अश्विनी वैष्णव

नई दिल्ली, (हि.स.)

केंद्रीय सूचना एवं प्रसारण मंत्री अश्विनी वैष्णव ने लोकसभा में कहा कि फर्जी खबरें और सोशल मीडिया पर फैल रही भ्रामक सूचनाएं लोकतंत्र के लिए बड़ा खतरा बनती जा रही हैं। उन्होंने कहा कि एआई-जनित डीपफेक और गलत सूचनाओं पर सख्त नियंत्रण समय की आवश्यकता है, क्योंकि कुछ तत्व संविधान और संसद द्वारा बनाए गए कानूनों का पालन नहीं कर रहे हैं। मंत्री ने बताया कि हाल ही में नए



नियम लागू किए गए हैं, जिनके तहत आपत्तिजनक वीडियो को 36 घंटों के भीतर हटाने का प्रावधान है। डीपफेक की पहचान और उस पर कार्यवाई के लिए

से सकारात्मक बदलाव आए हैं और सरकार सामाजिक विश्वास को सशक्त करने की दिशा में कार्य कर रही है।

मसौदा नियम भी जारी किया गया है। अश्विनी वैष्णव ने कहा कि अभिव्यक्ति की स्वतंत्रता और लोकतंत्र की सुरक्षा के बीच संतुलन बनाए रखना जरूरी है। उन्होंने डिजिटल इंडिया पहल की प्रशंसा करते हुए कहा कि तकनीक के लोकतांत्रिकरण

बिहार विधानमंडल में राज्यपाल का अभिभाषण, महिला सशक्तिकरण और विकास योजनाओं पर फोकस

पटना, (हि.स.) बिहार विधानमंडल के शीतकालीन सत्र के तीसरे दिन बुधवार को राज्यपाल आरिफ मोहम्मद खान ने संयुक्त सदन के अभिभाषण में राज्य सरकार की नीतियों, योजनाओं और विकास के एजेंडे का विस्तार से उल्लेख किया। उनके भाषण में महिला सशक्तिकरण, शिक्षा, स्वास्थ्य, बुनियादी ढांचे और सामाजिक न्याय से जुड़े कार्यक्रम प्रमुख रहे।

महिलाओं को उद्यमिता की ओर प्रोत्साहन : राज्यपाल ने अपने अभिभाषण में विशेष रूप से 'मुख्यमंत्री महिला रोजगार योजना' का जिक्र किया। उन्होंने बताया कि जिन महिलाओं का व्यवसाय मजबूत होगा, उन्हें सरकार द्वारा 2 लाख रुपये तक का



अतिरिक्त सहयोग दिया जाएगा। उन्होंने कहा कि यह योजना महिलाओं को केवल आर्थिक सहायता देने तक सीमित नहीं, बल्कि उन्हें उद्यमी बनाने की दिशा में महत्वपूर्ण कदम है। उन्होंने यह भी बताया कि अब तक बड़ी संख्या में महिलाओं को

10 हजार रुपये की नकद सहायता दी जा चुकी है। यह कदम ग्रामीण और शहरी दोनों स्तरों पर महिलाओं की आर्थिक स्थिति को मजबूत करने में मदद करेगा।

शिक्षा क्षेत्र में बड़े बदलाव राज्यपाल ने अपने अभिभाषण में बताया कि

सामाजिक न्याय और समावेशी विकास :

अभिभाषण में सभी समुदायों और वर्गों को साथ लेकर चलने वाली योजनाओं पर ध्यान केंद्रित किया गया। इसमें तलाकशुदा महिलाओं के सहयोग, मदरसों को मान्यता और उनके शिक्षकों को बराबर वेतन देना, अल्पसंख्यक और वंचित वर्गों के लिए विभिन्न परियोजनाएं शामिल थीं। इन योजनाओं में स्कॉलरशिप योजनाएं, सिविल सर्विस इंसेंटिव स्कीम, मुख्यमंत्री ग्रामीण परिवहन रोजगार योजना, अल्पसंख्यक कल्याण योजनाओं के तहत स्कूल, हॉस्टल और मुपत कौचिंग की सुविधा शामिल हैं।

राज्य में 27 नए मेडिकल कॉलेज स्थापित किए जा रहे हैं, जिससे आने वाले समय में बिहार स्वास्थ्य शिक्षा के क्षेत्र में आत्मनिर्भर होगा। उन्होंने यह भी कहा कि अब राज्य के

हर जिले में इंजीनियरिंग कोर्स उपलब्ध हैं, जिससे छात्रों को अब उच्च शिक्षा के लिए बाहर जाने की आवश्यकता नहीं पड़ रही और अब अन्य राज्यों से भी विद्यार्थी बिहार

आ रहे हैं।

इंफ्रास्ट्रक्चर और कनेक्टिविटी में सुधार : राज्यपाल ने सड़कों, बाइपास और रेलवे पुलों के तेजी से निर्माण का उल्लेख करते हुए कहा कि अब बिहार के दूर-दराज इलाकों को भी पटना से पांच घंटे के भीतर जोड़ा गया है। उन्होंने इसे “रोड रेवोल्यूशन” बताते हुए राज्य की नई रफ्तार और विकास का संकेत बताया।

राज्यपाल के भाषण में बिहार के शिक्षा, स्वास्थ्य, आधारभूत संरचना और सामाजिक कल्याण क्षेत्रों में हुई प्रगति का उल्लेख भी किया गया। साथ ही सरकार के समावेशी विकास मॉडल और भविष्य की योजनाओं का विज्ञान प्रस्तुत किया गया।-----

18 वीं बिहार विधानसभा के निर्विरोध उपाध्यक्ष चुने गए नरेंद्र नारायण यादव

पटना, (हि.स.) राष्ट्रीय जनतांत्रिक गठबंधन (राजग) सरकार के पहले शीतकालीन सत्र के तीसरे दिन बिहार विधानसभा के उपाध्यक्ष पद पर नरेंद्र नारायण यादव को निर्विरोध चुन लिया गया। उन्होंने उपाध्यक्ष पद के लिए दो दिसंबर को नामांकन दाखिल किया था। बिहार की सत्ता में राजग सरकार की फिर से वापसी के बाद नई सरकार का गठन हुआ है। सरकार गठन के बाद बिहार विधानसभा का शीतकालीन सत्र बुलाया गया। पांच दिवसीय सत्र के पहले दिन नवनिर्वाचित विधायकों को विधानसभा की सदस्यता

दिलाई गई। विधायकों के शपथ ग्रहण के लिए सबसे वरिष्ठ विधायक नरेंद्र नारायण यादव को विधानसभा को प्रोक्टेम स्पीकर चुना गया। उन्होंने प्रोक्टेम स्पीकर के तौर पर सभी विधायकों को शपथ दिलाई। विधायकों के शपथ ग्रहण के दूसरे दिन स्पीकर का चुनाव हुआ, गयाजी से बीजेपी विधायक प्रेम कुमार को बिहार विधानसभा का अध्यक्ष चुना गया। इसके बाद उपाध्यक्ष पद के लिए जेडीयू विधायक नरेंद्र नारायण यादव ने नामांकन दाखिल किया। नामांकन दाखिल करने के बाद माना जा रहा था कि उनका निर्विरोध निर्वाचन हो जाएगा।

नवादा, समस्तीपुर और लखीसराय में पुलिस इंफ्रास्ट्रक्चर के विकास के लिए खर्च होंगे 27.57 करोड़ रुपये : सम्राट चौधरी

पटना, (हि.स.) बिहार के उपमुख्यमंत्री (गृह) सम्राट चौधरी ने राज्य में पुलिस बल की क्षमता बढ़ाने और उनके आवासीय सुविधाओं में सुधार के लिए तीन प्रमुख निर्माण योजनाओं को स्वीकृति प्रदान करने की घोषणा की है। उन्होंने बताया कि सरकार की प्राथमिकता पुलिस कर्मियों को आधुनिक, सुरक्षित और सुविधाजनक आवास उपलब्ध कराना है, जिससे कानून-व्यवस्था को और अधिक प्रभावी बनाया जा सके।

नवादा में एकल और समूह आवास का निर्माण :



उपमुख्यमंत्री ने बताया कि नवादा जिले के नरहट थाना परिसर में 12 एकल आवास और 6 समूह आवास के निर्माण की मंजूरी दी गई है। इस योजना पर कुल 828.633 लाख रुपये का व्यय होगा। यह पहल पुलिस कर्मियों के रहने के लिए बेहतर और सुव्यवस्थित

आवास सुनिश्चित करेगी।

समस्तीपुर में अनुसूचित जाति/जनजाति एवं महिला थाने का संयुक्त भवन : समस्तीपुर जिले में अनुसूचित जाति/जनजाति एवं महिला थाना के लिए संयुक्त भवन का निर्माण और फर्नीचर समेत आधारभूत संरचना की स्वीकृति दी गई

है। इस परियोजना के लिए 686.749 लाख रुपये खर्च किए जाएंगे। उपमुख्यमंत्री ने कहा कि इससे विशेष वर्ग की सुरक्षा और कार्यकुशलता बढ़ाने में मदद मिलेगी।

लखीसराय पुलिस लाइन में पुरुष सिपाहियों के लिए आवासन : लखीसराय जिले के पुलिस लाइन में पुरुष सिपाहियों के लिए 300 बेडों के निर्माण, फर्नीचर और आधारभूत संरचना का कार्य स्वीकृत किया गया है। इस योजना पर 1241.8975 लाख रुपये का व्यय होगा। इन परियोजनाओं की तकनीकी स्वीकृति भी प्राप्त

हो चुकी है और निर्माण कार्य जल्द शुरू होगा।

सरकार का दृष्टिकोण और विकास : उपमुख्यमंत्री सम्राट चौधरी ने कहा कि नीतीश कुमार के नेतृत्व में बिहार में सुशासन स्थापित है। पुलिस बल अपराधियों को 72 घंटे के भीतर चिन्हित कर पीड़ितों को न्याय दिलाने का काम करती है। उन्होंने यह भी बताया कि एनडीए सरकार लगातार पुलिस को सशक्त बनाने और उनके प्रशिक्षण एवं सुविधाओं के विस्तार के लिए काम कर रही है।



लोकतंत्र की मजबूत नींव थे। स्वतंत्रता संग्राम में उनकी भूमिका और देश के प्रथम राष्ट्रपति के रूप में उनका योगदान राष्ट्र के इतिहास में स्वर्ण अक्षरों में दर्ज है। नेताओं ने कहा कि बिहार की पावन भूमि पर जन्मे डॉ. राजेन्द्र प्रसाद ने सादगी, ईमानदारी और त्याग को अपने जीवन का मूल मंत्र बनाया। राष्ट्रसेवा

के प्रति उनका समर्पण आज भी देशवासियों को प्रेरणा देता है और नई पीढ़ी के लिए मार्गदर्शक है। समारोह के दौरान उपस्थित जनप्रतिनिधियों, प्रशासनिक अधिकारियों एवं गणमान्य नागरिकों ने भी डॉ. राजेन्द्र प्रसाद के चित्र पर पुष्प अर्पित कर श्रद्धांजलि दी और उनके आदर्शों को आत्मसात करने का संकल्प लिया।

पूर्व सीएम राबड़ी देवी बनीं विधानपरिषद में नेता प्रतिपक्ष, अब्दुल बारी सिद्दीकी मुख्य सचेतक

न्यूज स्केल पटना। बिहार विधानपरिषद में विपक्ष की भूमिका को मजबूती मिली है। सभापति अवधेश नारायण सिंह ने बुधवार को पूर्व मुख्यमंत्री और राष्ट्रीय जनता दल (आरजेडी) की वरिष्ठ नेता राबड़ी देवी को विधानपरिषद में नेता प्रतिपक्ष के रूप में आधिकारिक मान्यता प्रदान की। इसके साथ ही आरजेडी के वरिष्ठ नेता अब्दुल बारी सिद्दीकी को विरोधी दल का



मुख्य सचेतक नियुक्त किया गया है।

इन नियुक्तियों के बाद विधानमंडल के दोनों सदनों में विपक्ष की संगठनात्मक

संरचना और अधिक सुदृढ़ हो गई है। विपक्षी दलों का मानना है कि इससे सदन में सरकार के कार्यों पर प्रभावी निगरानी, मुद्दों को मजबूती से

उठाने और समन्वित रणनीति के साथ भूमिका निभाने में सहूलियत मिलेगी। गौरतलब है कि इससे पहले राष्ट्रीय जनता दल के नेता तेजस्वी यादव को बिहार विधानसभा में नेता प्रतिपक्ष के रूप में मान्यता दी जा चुकी है। अब विधानपरिषद में राबड़ी देवी के नेता प्रतिपक्ष बनने के साथ ही आरजेडी ने दोनों सदनों में विपक्ष का नेतृत्व स्पष्ट रूप से मजबूत कर लिया है।

जल संसाधन विभाग के 32 कर्मियों को जल संसाधन मंत्री विजय चौधरी ने सौंपा नियुक्ति पत्र

पटना, (हि.स.) सिंचाई भवन, पटना स्थित जल संसाधन विभाग के सभागार में बुधवार शाम आयोजित नियुक्तिपत्र वितरण समारोह में जल संसाधन मंत्री विजय कुमार चौधरी ने एक नवनि्युक्त सहायक अभियंता तथा अनुकम्पा के आधार पर चयनित 32 कर्मियों को नियुक्ति पत्र वितरित किया। इस अवसर पर विभाग के मंत्री विजय कुमार चौधरी ने सहायक अभियंता सहित सभी नवनि्युक्त कर्मियों को हार्दिक बधाई और शुभकामनाएं दीं। उन्होंने अपने संबोधन में कहा कि पिछले कुछ वर्षों में विभाग में अनुकंपा पर नियुक्ति की प्रक्रिया तेज हुई



है, जो विभाग की दक्षता और संवेदनशीलता को दर्शाती है। उन्होंने कहा कि आप सभी आज जल संसाधन विभाग से जुड़े रहे हैं। यह केवल नियुक्ति नहीं, बल्कि स्वयं को साबित करने का अवसर है। अपेक्षा है कि आप सभी तत्परता, ईमानदारी और समर्पण के साथ अपने दायित्वों का निर्वहन करेंगे तथा विभाग और अपने कार्यालय की प्रतिष्ठा को बढ़ाने में योगदान

देंगे। विभाग ने आप पर भरोसा जताया है और आपके जीवन में नई शुरुआत का अवसर दिया है तो आप भी अपेक्षाओं पर खरे उतरेंगे। उन्होंने कहा कि नियुक्ति संबंधी मामलों के निष्पादन में विभाग ने गति लाई है, जो सराहनीय है। इस मौके पर विभाग के प्रधान सचिव संतोष कुमार मल्ल ने भी नवनि्युक्त कर्मियों को संबोधित करते हुए कहा कि आज का दिन

उन सभी के जीवन में एक नई शुरुआत का प्रतीक है। उन्होंने कहा कि 32 साथियों के असामयिक निधन के बाद आज उनके परिजनों को जो अवसर मिला है, वह बड़ी जिम्मेदारी है और उम्मीद है कि सभी नवनि्युक्त कर्मी पूर्ण निष्ठा से विभाग की अपेक्षाओं पर खरे उतरेंगे। उल्लेखनीय है कि आज वितरित किए गए कुल 33 नियुक्ति पत्रों में एक नवनि्युक्त सहायक अभियंता के अतिरिक्त अनुकम्पा के आधार पर नियुक्त 32 कर्मी शामिल हैं, जिनमें 18 निम्नवर्गीय लिपिक, 9 कार्यालय परिचारी तथा 5 पदचर/आदेशपाल/चौकीदार सम्मिलित हैं।

बिहार के जिलों में लुढ़का पारा, कोहरा और तेज हवाएं मिलकर बढ़ा रहे लोगों की मुश्किलें

पटना, (हि.स.) बिहार में बुधवार को दिसंबर माह के तीसरे दिन कई जिलों में कोहरा ने दृश्यता को पूरी तरह से धुंधला कर दिया है। बिहार मौसम सेवा केंद्र ने चेतावनी जारी की है कि बुधवार और गुरुवार को पश्चिम चंपारण, पूर्वी चंपारण, सीतामढ़ी, शिवहर, मुजफ्फरपुर, मधुबनी, दरभंगा, समस्तीपुर, सुपौल, अररिया, किशनगंज, पूर्णिया, भागलपुर, खगड़िया,

मुंगेर, बांका, पटना, औरंगाबाद, लखीसराय, सासाराम और कैमूर जैसे 21 जिलों में सुबह-रात कुहासे का साया रहेगा। इस वजह से सड़कें और रेल मार्ग पर भी असर पड़ेगा। बीते 24 घंटों में शेखपुरा में दिन का अधिकतम तापमान 27.1 डिग्री रहा, लेकिन ज्यादातर जगहों पर यह 24-26 डिग्री के बीच अटका रहा। पूर्वी चंपारण के घोड़ासहन में

न्यूनतम तापमान 7.8 डिग्री दर्ज हुआ, जबकि पश्चिम चंपारण, सीतामढ़ी, मधुबनी और सहरसा में 8-12 डिग्री का आंकड़ा रहा। दक्षिणी जिलों जैसे गया, नवादा और औरंगाबाद में भी रातें सिहरन भरी हो गईं, जहां छह जिलों का पारा 10 डिग्री से नीचे चला गया। बुधवार को अधिकतम 24-28 डिग्री और न्यूनतम 9-14 डिग्री रहने का अनुमान है, साथ ही बदलों की वजह

से धूप में भी नरमी बनी रहेगी। पछुआ हवाओं की रफ्तार 30 किलोमीटर प्रति घंटे तक पहुंचने से ठंडक और तीखी हो जाएगी, यह दिसंबर भर उत्तर-पूर्व और दक्षिण-पूर्व के हिस्सों में सामान्य से कम तापमान रखेगी। आईएमडी ने शीतलहर की सामान्य घटना का पूर्वानुमान जताया है। यात्रियों को फॉग लाइट जलाने, गति कम रखने की हिदायत दी गई

पूर्णिया प्रमंडल में विधि व्यवस्था और अपराध नियंत्रण को लेकर प्रमंडलीय आयुक्त की अध्यक्षता में समीक्षा बैठक

आयुक्त राजेश कुमार ने सीमावर्ती निगरानी, क्राइम कंट्रोल और गंभीर अपराधों पर विशेष ध्यान देने के लिए निर्देश

न्यूज स्केल पूर्णिया

आयुक्त पूर्णिया प्रमंडल, पूर्णिया राजेश कुमार की अध्यक्षता में बुधवार को प्रमंडलीय सभागार में प्रमंडलीय विधि व्यवस्था एवं अपराध नियंत्रण को लेकर समीक्षा बैठक का आयोजन किया गया। इस बैठक में जिला पदाधिकारी एवं पुलिस अधीक्षक पूर्णिया, अररिया, कटिहार एवं किशनगंज तथा वरिष्ठ अधिकारियों द्वारा भाग लिया गया। समीक्षा के क्रम में आयुक्त महोदय द्वारा संबंधित अधिकारियों को निर्देश दिया गया कि विधि व्यवस्था एवं अपराध के दृष्टिगत मिशन मोड में कार्रवाई और नियमित



अनुश्रवण को लेकर कई महत्वपूर्ण निर्देश दिए जाएं। संबंधित जिला पदाधिकारी एवं पुलिस अधीक्षक तथा वरिष्ठ पदाधिकारियों को निर्देश दिया गया कि गृह विभाग से प्राप्त पत्रों का निष्पादन निर्धारित समय पर करना सुनिश्चित करें।

बांग्लादेश एवं पश्चिम बंगाल सीमा पर पूरी निगरानी के निर्देश

आयुक्त महोदय द्वारा सभी

पुलिस अधीक्षक एवं वरिष्ठ पदाधिकारियों को निर्देश दिया गया कि बांग्लादेश एवं पश्चिम बंगाल सीमा पर पूरी निगरानी रखी जाए और सभी सीमावर्ती अंचल अधिकारी एवं थाना अध्यक्ष से संयुक्त प्रतिवेदन प्राप्त करने का निर्देश दिया गया। साथ ही सभी थानों द्वारा प्रतिदिन प्रभावशाली ढंग से गस्ती कराने का निर्देश दिया

गया।

क्राइम कंट्रोल एक्ट और बीएनएसएस के तहत ठोस कार्रवाई करने का निर्देश

पूर्णिया प्रमंडल के जिलों में दुर्दांत अपराधियों, भू-माफिया और शराब माफिया को चिन्हित कर उनके विरुद्ध प्रभावी रूप से क्राइम कंट्रोल एक्ट और बीएनएसएस के तहत ठोस कार्रवाई करने का निर्देश दिया

गया। महिला उत्पीड़न, बच्चों की तस्करी एवं मानव व्यापार जैसे गंभीर मामलों में संप्लित व्यक्तियों तथा संगठित गिरोहों को चिन्हित कर उनके विरुद्ध सीसीए के अंतर्गत त्वरित कठोर कार्रवाई करने का निर्देश संबंधित अधिकारियों को दिया गया है। आयुक्त महोदय द्वारा निर्देश दिया गया है कि अनुसूचित जाति एवं अनुसूचित जनजाति अत्याचार निवारण अधिनियम 1989 के तहत दर्ज मामलों में समय पर अनुसंधान एवं पीड़ित पक्ष को मुआवजा भुगतान सुनिश्चित किया जाए।

साइबर क्राइम के तहत दर्ज प्राथमिकी पर त्वरित कार्रवाई का निर्देश

: जिला अंतर्गत शस्त्र प्रतिष्ठान एवं दुकानों

का नियमित निरीक्षण करने, सरकारी भूमि के अतिक्रमण, बिहार लोक शिकायत निवारण अधिकार अधिनियम के तहत प्राप्त प्रतिवादों का समय पर निष्पादन करने तथा भूमिहीन थानों एवं अन्य पुलिस प्रतिष्ठानों तथा भूमिहीन अग्निशामक भवन निर्माण हेतु भूमि उपलब्ध कराने का निर्देश दिया गया। समीक्षा के क्रम में आयुक्त महोदय द्वारा निर्देश दिया गया कि साइबर क्राइम के तहत दर्ज प्राथमिकी पर त्वरित कार्रवाई करते हुए सभी कांडों का उद्भेदन करें तथा अपराधियों पर कठोर कार्रवाई करें। नीलम पत्र वादों की प्रगति की समीक्षा के क्रम में आयुक्त महोदय ने निर्देश दिया कि BW/DW निष्पादन के लंबित

1 सीमावर्ती निगरानी और गस्ती: आयुक्त ने सभी पुलिस अधीक्षक और वरिष्ठ अधिकारियों को बांग्लादेश एवं पश्चिम बंगाल सीमा पर पूरी निगरानी रखने और थानों द्वारा प्रतिदिन प्रभावशाली गस्ती कराने का निर्देश दिया।

2 क्राइम कंट्रोल और गंभीर अपराध: दुर्दांत अपराधियों, भू-माफिया, शराब माफिया, महिला उत्पीड़न, बच्चों की तस्करी और मानव व्यापार जैसे मामलों में संप्लित व्यक्तियों तथा संगठित गिरोहों के खिलाफ सीसीए और बीएनएसएस के तहत त्वरित और कठोर कार्रवाई करने का निर्देश दिया गया।

3 साइबर क्राइम और न्यायसंगत अनुपालन: साइबर क्राइम मामलों में त्वरित कार्रवाई और BW/DW निष्पादन के लंबित मामलों पर विशेष ध्यान देने के साथ अनुसूचित जाति/जनजाति अत्याचार निवारण मामलों में समय पर अनुसंधान और मुआवजा सुनिश्चित करने के निर्देश दिए गए।

मामलों पर विशेष ध्यान देकर अनुपालन समय पर सुनिश्चित किया जाए। आयुक्त महोदय द्वारा सभी

संबंधित पदाधिकारियों को निर्देशित किया गया कि अपराध एवं विधि व्यवस्था पर नियंत्रण हर हाल में कायम रखा जाय !

पूर्णिया में ‘अंतरराष्ट्रीय दिव्यांगजन दिवस’ समारोह, बच्चों ने लिया ‘समावेश की प्रतिज्ञा’

न्यूज स्केल पूर्णिया

जिले के पर्यवेक्षण गृह में बुधवार अंतरराष्ट्रीय दिव्यांगजन दिवस समारोह का आयोजन किया गया, जिसमें बच्चों और अधिकारियों ने मिलकर समावेशन और समान अधिकारों के संदेश को उजागर किया। समारोह की शुरुआत अमरेश कुमार, सहायक निदेशक सामाजिक सुरक्षा कोषांग-सह- जिला बाल संरक्षण इकाई पूर्णिया एवं जिला विधिक सेवा प्राधिकरण द्वारा की गई। कार्यक्रम में मुख्य रूप से सुमित प्रकाश, अध्यक्ष बाल कल्याण समिति, विवेक कुमार, बाल संरक्षण पदाधिकारी, धर्मेन्द्र कुमार, अधीक्षक, तथा गृह के शिक्षकगण, कर्मों और बच्चे उपस्थित थे। इस अवसर पर सभी उपस्थित जनों ने "समावेश की प्रतिज्ञा" का शपथ लिया। इस प्रतिज्ञा का मुख्य उद्देश्य सभी क्षमताओं वाले लोगों को स्वीकार करना, उनका सम्मान करना और उन्हें कक्षा, कार्यस्थल और समाज में सक्रिय रूप से शामिल करना है। समारोह में बच्चों ने निबंध, भाषण और नाटक जैसी प्रतियोगिताओं में भाग लिया, जिसमें उन्होंने अपनी प्रतिभा का प्रदर्शन किया और समावेशन के महत्व पर अपने विचार साझा किए। सहायक निदेशक ने बताया कि पुरुष भिक्षु गृह सेवा कुटीर, महिला



भिक्षु गृह शांति कुटीर और सभी बुनियाद केंद्रों में भी आज दिव्यांगजन दिवस समारोह का आयोजन किया गया। उन्होंने कहा कि यह पहल एक सार्वजनिक जागरूकता और वकालत कार्यक्रम है, जिसका उद्देश्य समाज में सभी क्षमताओं वाले लोगों को समान रूप से शामिल करने और उनके अधिकारों के प्रति जागरूकता बढ़ाने का है। इस समारोह का प्रमुख संदेश यह है कि समावेशन की शुरुआत हर व्यक्ति से होती है। प्रतिज्ञा के तहत सभी ने संकल्प लिया कि वे विशेष आवश्यकताओं और दिव्यांगताओं वाले व्यक्तियों को कक्षा, कार्यस्थल और अपने समुदाय में सक्रिय रूप से शामिल करेंगे, उनका सम्मान करेंगे और उनके साथ दया और करुणा से पेश आएंगे। सहायक निदेशक ने बताया कि इस पहल से बच्चों और समाज के अन्य सदस्यों में समावेशन और समान अधिकारों के महत्व के प्रति जागरूकता बढ़ेगी। उन्होंने कहा कि समावेशन केवल एक शब्द नहीं, बल्कि एक सक्रिय कदम और सामाजिक जिम्मेदारी

है, जो समाज के हर वर्ग में लागू होनी चाहिए। कार्यक्रम का उद्देश्य एक ऐसे समाज का निर्माण करना है, जहाँ विशेष आवश्यकताओं और विकास आत्मक दिव्यांगताओं वाले व्यक्ति जीवन के सभी पहलुओं में पूरी तरह से शामिल हों। बच्चों द्वारा प्रतियोगिताओं में भाग लेने से उनके आत्मविश्वास में वृद्धि हुई और समाज में समावेशन के संदेश को और व्यापक बनाया गया।

विधायक विजय खेमका ने सदन में पूर्णिया शहर और नगर निगम क्षेत्र के विकास हेतु रखे कई प्रस्ताव

कबीर नगर महादलित टोला में सामुदायिक शौचालय और प्रमुख सच्ची बाजारों के आधुनिकीकरण पर जोर

न्यूज स्केल पूर्णिया

18वाँ बिहार विधानसभा के शीतकालीन सत्र के तीसरे दिन पूर्णिया सदर विधानसभा के विधायक विजय खेमका ने सदन की कार्यवाही में सक्रिय भागीदारी करते हुए पूर्णिया शहर और नगर निगम क्षेत्र के विकास से जुड़े कई महत्वपूर्ण प्रस्तावकों सदन में रखा। विधायक विजय खेमका ने कबीर नगर महादलित टोला (वार्ड संख्या 17) में सामुदायिक शौचालय समेत अन्य भवन निर्माण की आवश्यकता सदन में प्रस्तुत



की। इसके अतिरिक्त, उन्होंने पूर्णिया के तीन प्रमुख सच्ची बाजार जिसमें भट्टा बाजार सच्ची बाजार, , मधुबनी स्थित सच्ची बाजार और खुशकीबाग हाट एवं बाजार — का जीर्णोद्धार कर इन महत्वपूर्ण बाजारों को आधुनिक सुविधाओं से लैस बनाने की याचिका भी दी, जिससे

सच्ची उत्पादक, व्यापारी और उपभोक्ता सभी को बेहतर सुविधाएँ मिल सकें! विधायक कार्यालय से जारी विज्ञप्ति के अनुसार सदन के सेंट्रल हॉल में महामहिम राज्यपाल ने विधानमंडल के सदस्यों को बिहार में अब तक हुए व्यापक विकास और आगामी वर्षों में

तेजी से जारी रहने वाले विकास कार्यों के बारे में जानकारी दी। इस अवसर पर विधायक विजय खेमका ने कहा कि जनता की सेवा और राष्ट्र का विकास सर्वोपरि है। उन्होंने प्रधानमंत्री नरेंद्र मोदी द्वारा लिए गए प्रेरणादायक निर्णयों — प्रधानमंत्री कार्यालय का नाम सेवा तीर्थ, केंद्रीय सचिवालय का नाम कर्तव्य सचिवालय और राजभवन का नाम लोक भवन — को स्वागत योग्य कदम बताते हुए इसे सरकार को अधिक जन-केंद्रित बनाने की पहल बताया। विधायक विजय खेमका ने

» कबीर नगर महादलित टोला में सामुदायिक शौचालय और अन्य भवन निर्माण की मांग।

» भट्टा, मधुबनी और खुशकीबाग सच्ची बाजारों के आधुनिकीकरण हेतु सदन में याचिका।

» प्रधानमंत्री और राज्यपाल द्वारा लिए गए विकास-संवर्धन और जनकेंद्रित निर्णयों का समर्थन।

आश्वासन दिया कि वर्तमान पंचवर्षीय कार्यकाल में पूर्णिया को विकसित और आत्मनिर्भर बनाने के संकल्प को पूरी निष्ठा के साथ पूरा किया जाएगा।

रवि ने ‘धोबी जी लांड्री ऐप’ की शुरुआत कर रचा इतिहास

न्यूज स्केल पूर्णिया पूर्व

पूर्णिया का नाम अब सिर्फ सीमांचल के प्रमुख शहरों में ही नहीं, बल्कि सॉफ्टवेयर डेवलपमेंट के क्षेत्र में भी चमकने वाला है। ‘धोबी जी लांड्री ऐप’ के संस्थापक रवि रंजन ने शहर में अपना सॉफ्टवेयर डेवलपमेंट ऑफिस खोलने की घोषणा की है। इसका उद्देश्य पूर्णिया के युवाओं को पढ़ाई के साथ ही रोजगार उपलब्ध कराना है। एक कहावत है अगर हौसला बुलंद हो, तो बड़े से बड़ा



पूर्णिया में मौजूद धोबी जी लांड्री ऐप के संस्थापक

सुकाम भी आसान हो जाता है। रवि रंजन ने इस बात को सच कर दिखाया है। रवि रंजन मूल रूप से अररिया जिले के रानीगंज प्रखंड के रहने वाले हैं और वर्तमान में सर्वोदय नगर, पूर्णिया में निवास करते हैं। किसान पिता

हुई। हालांकि इसमें रवि रंजन के अलावे उनके दो सहपाठी अंकुर गुप्ता (प्रयागराज) एवं दक्ष सभरवाल (रोहतक) का सहयोग के साथ साथ मिला। फिलहाल तीनो मिलकर इस योजना पर कार्य कर रहे हैं। **कई लोगो ने उड़ाया था मजाक** कई लोगो ने मजाक उड़ाया कि सॉफ्टवेयर इंजीनियर धोबी बनने चला है, लेकिन रवि ने कभी हिम्मत नहीं हारी। कॉलेज के होस्टल से शुरू हुई यह पहल आज चेन्नई, बेंगलुरु और पुणे सहित कई बड़े शहरों में अपनी सेवाएं दे रही है। **200 से अधिक युवाओं को**

दिया रोजगार : धोबी जी ऐप के माध्यम से रवि रंजन अब तक दो सौ से अधिक युवाओं को पढ़ाई के साथ रोजगार देने का काम कर चुके हैं। उनका लक्ष्य है कि जल्द ही टियर-वन और टियर-टू शहरों में भी बड़ी संख्या में अपनी सेवा उपलब्ध कराएं। **पूर्णिया में होगा सॉफ्टवेयर डेवलपमेंट** : रवि रंजन ने बताया कि पूर्णिया में एयरपोर्ट शुरू होने के बाद शहर की पहचान और संभावनाएं तेजी से बढ़ी हैं। उन्होंने कहा कि जब हमारा शहर विकसित हो सकता है, तो हम क्यों न इसकी शुरुआत खुद

करें। पूर्णिया में बना सॉफ्टवेयर पूरे देश में जाएगा। दूसरे शहरों के युवा जब यहां काम के लिए आएंगे, तो हमारा शहर और विकसित होगा। वे पूर्णिया के कई इंजीनियरिंग कॉलेजों से बातचीत कर चुके हैं ताकि छात्र-छात्राओं को अपने ही शहर में डिग्री के साथ प्लेसमेंट मिल सके। **पुरस्कारों से हो चुके हैं सम्मानित** : रवि रंजन को अब तक दर्जनों संस्थानों द्वारा नवाचार, स्टार्टअप व युवा उद्यमिता के क्षेत्र में कई महत्वपूर्ण पुरस्कारों से सम्मानित किया जा चुका है।

अनुभव और सादगी की मिसाल: डॉ. प्रेम कुमार के बिहार विधानसभा अध्यक्ष बनने पर उप महापौर ने दी बधाई एवं शुभकामना

उप महापौर ने पल्लवी गुप्ता ने कहा प्रदेश में हर्ष की लहर, विधानसभा में संवाद और सुशासन की उम्मीद बढ़ी

न्यूज स्केल पूर्णिया

बिहार विधान सभा में डॉ प्रेम कुमार के निर्विरोध अध्यक्ष बनने पर पूर्णिया की उप महापौर सह भाजपा नेत्री पल्लवी गुप्ता ने उन्हें बधाई एवं शुभकामना दी हैं। श्रीमती गुप्ता ने एक प्रेस विज्ञप्ति जारी कर कहा हैं कि बिहार विधानसभा के नवनिर्वाचित अध्यक्ष के रूप में पार्टी के वरिष्ठ और अनुभव विधायक डॉ. प्रेम कुमार के चयन से पूरे प्रदेश में हर्ष और उत्साह की लहर है। उनकी नियुक्ति को लोकतांत्रिक परंपराओं के सुदृढ़ और संवेदनशील नेतृत्व के रूप में देखा जा रहा है। उप महापौर ने कहा हैं कि प्रदेश के राजनीतिक और सामाजिक हलकों में यह उम्मीद जताई जा रही है कि उनके नेतृत्व में विधानसभा अधिक सक्रिय, सशक्त



और आमजन के मुहों के प्रति संवेदनशील बनेगी। डॉ. प्रेम कुमार की सरल, सहज और मर्यादित छवि उनके नेतृत्व की सबसे बड़ी ताकत मानी जा रही है।

“डॉ. प्रेम कुमार का विधानसभा अध्यक्ष बनना ऐतिहासिक और गौरवपूर्ण” उप महापौर पल्लवी गुप्ता : नगर निगम पूर्णिया की उप महापौर पल्लवी गुप्ता ने कहा: “डॉ. प्रेम कुमार जी ने साधारण कार्यकर्ता

के रूप में राजनीतिक यात्रा शुरू की और आज वे विधानसभा और संगठन दोनों स्तरों पर अपनी मजबूत पहचान बना चुके हैं। पार्टी में विभिन्न जिम्मेदारियों का निर्वहन करते हुए उन्होंने हमेशा संगठन को मजबूत किया तथा जनता की अपेक्षाओं पर खरे उतरे हैं। उनकी छवि सरल, सहज, सौम्य और मर्यादित जननेता की रही है। वे हर पक्ष-विपक्ष को साथ लेकर चलने की लोकतांत्रिक क्षमता रखते हैं, जो विधानसभा की गरिमा और कार्यकुशलता को बढ़ाने में महत्वपूर्ण भूमिका निभाएगी। मुझे विश्वास है कि उनके नेतृत्व में बिहार विधानसभा में संवाद, सुशासन और संसदीय मर्यादाओं की मिसाल कायम होगी। उनकी दूरदर्शिता और अनुभव संपूर्ण बिहार को लाभ पहुंचाएंगे और युवा जनप्रतिनिधियों के लिए प्रेरणास्रोत बनेंगे।

अतिक्रमण-मुक्त अभियान को भाजपा का समर्थन,विकास योजनाओं को सफल बनाने और जनता के हितों की सुरक्षा हेतु आवश्यक बताया

न्यूज स्केल पूर्णिया

जिले में चल रहे अतिक्रमण-मुक्त अभियान को लेकर भारतीय जनता पार्टी (भाजपा) के पूर्णिया जिला अध्यक्ष मनोज कुमार सिंह ने आज महत्वपूर्ण बयान जारी किया। उन्होंने कहा कि पूरे बिहार में जिस तरह अतिक्रमण हटाने का अभियान चल रहा है, वह विकास के नए आयाम स्थापित कर रहा है। मनोज कुमार सिंह ने कहा कि पूर्णिया जिला प्रशासन द्वारा इस अभियान में दिया जा रहा सहयोग अत्यंत सराहनीय है। उन्होंने बताया कि आगामी विकास योजनाओं को सफल बनाने और जनता के हितों की सुरक्षा सुनिश्चित करने में



प्रशासन की भूमिका अहम है। उन्होंने कहा—“एनडीए सरकार जिस ‘बिहार मॉडल’ की परिकल्पना कर रही है, यह कदम उसी दिशा में एक महत्वपूर्ण पहल है।” जिला अध्यक्ष ने आगे कहा—

“हम प्रशासन से अनुरोध करते हैं कि इस अभियान को निष्पक्षता और संवेदनशीलता के साथ आगे बढ़ाते रहें, ताकि पूर्णिया में किसी भी नागरिक को किसी प्रकार की परेशानी का सामना न करना पड़े। भाजपा

मनोज कुमार सिंह ने कहा— “एनडीए सरकार जिस ‘बिहार मॉडल’ की परिकल्पना कर रही है, यह कदम उसी दिशा में एक महत्वपूर्ण पहल है।”

परिवार की ओर से प्रशासन को हृदय से धन्यवाद, कि उन्होंने विकास यात्रा में सक्रिय भागीदारी निभाई।” उन्होंने जनता से भी अपील की कि विकास और सुव्यवस्थित शहर के लिए सभी लोग प्रशासन और सरकार का सहयोग करें। मनोज कुमार सिंह ने इस अवसर पर दोहराया कि भाजपा की प्रतिबद्धता स्पष्ट है — जनहित सर्वोपरि, विकास निरंतर।

कपड़ा व्यवसायी के घर हुई चोरी का सफल उद्घभेदन, एसपी ने किया खुलासा, चार गिरफ्तार, आभूषण व नकदी बरामद

एसपी ने बताया स्थानीय अपराधियों ने दिया था वारदात को अंजाम, गठित SIT ने सुलझाई गुत्थी

न्यूज स्केल पूर्णिया

सदर थाना क्षेत्र के गुलाबबाग स्थित हांसदा में एक कपड़ा व्यवसायी के घर हुई करीब 60 लाख रुपये की सनसनीखेज चोरी की घटना की गुत्थी को पूर्णिया सदर थाना पुलिस और एसपी के द्वारा गठित एसआईटी की टीम ने महज कुछ ही दिनों में सुलझाकर सामान की बरामदगी और चोरों की गिरफ्तारी में बड़ी सफलता हासिल की है। इस मामले में पुलिस ने चार आरोपियों को गिरफ्तार करते हुए चोरी किए गए लगभग सभी सोने-चांदी

के आभूषण, कीमती सामान और नकदी बरामद कर ली है। पुलिस की इस त्वरित और सटीक कार्रवाई से शहर के व्यवसायी वर्ग में राहत और भरोसे का माहौल बना है। बुधवार को पूर्णिया एसपी स्वीटी सेहरावत ने सदर थाना परिसर में एक प्रेस वार्ता आयोजित कर उक्त जानकारी दी !

29 नवम्बर की घटना 30 काँ हुआ मामला दर्ज

सदर थाना क्षेत्र के वार्ड संख्या-31 निवासी कपड़ा व्यवसायी जितेंद्र कुमार वैद्य के घर 29 नवंबर को अज्ञात चोरों ने भीषण चोरी की



वारदात को अंजाम दिया था। घटना की लिखित शिकायत 30 नवंबर को सदर थाना में दर्ज कराई गई थी। पीड़ित व्यवसायी ने पुलिस को बताया था कि उनके घर से बड़ी मात्रा में पुश्तैनी सोने-चांदी के आभूषण, बहुमूल्य चांदी के बर्तन और नकदी चोरी कर ली गई है।

एस आई टी का हुआ गठन

मामले की गंभीरता को देखते हुए पुलिस अधीक्षक स्वीटी सहरावत ने तत्काल कड़ी कार्रवाई के निर्देश दिए। एसपी के आदेश पर सदर एसडीपीओ-01 ज्योति शंकर के नेतृत्व में विशेष जांच दल

(SIT) का गठन किया गया, जिसमें गुलाबबाग टीओपी प्रभारी सन्नी कुमार एवं सदर थानाध्यक्ष अजय कुमार को शामिल किया गया।

स्थानीय चोरों ने दिया ठा चोरी की घटना काँ अंजाम

सदर थाना परिसर में आयोजित प्रेस वार्ता के दौरान एसपी स्वीटी सेहरावत ने बताया कि चोरी की इस घटना में कोई बाहरी गिरोह नहीं, बल्कि स्थानीय अपराधियों का ही कृत्य था। उन्होंने बताया कि पुलिस जांच में सामने आया कि मुख्य अभियुक्त अमर कुमार पहले पीड़ित व्यवसायी के घर के समीप रहता था

और उसी ने पूरे घर की रैकी की थी। 23 नवंबर को उसने व्यवसायी और उनके परिवार को शादी समारोह में शामिल होने के लिए बाहर जाते देखा और इसी का फायदा उठाकर 29 नवंबर को अपने साथियों संग चोरी की वारदात को अंजाम दिया।

सभी गिरफ्तार अभियुक्त स्थानीय

गिरफ्तार अभियुक्तों में अमर कुमार, सोहन कुमार, गोपाल कुमार और कृष्णा शामिल हैं, जो सभी गुलाबबाग क्षेत्र के निवासी हैं। पुलिस के अनुसार अभियुक्तों ने चोरी के बाद माल को आपस में बांट लिया

था। एसपी ने यह भी खुलासा किया कि अभियुक्त कृष्णा, जो इस कांड में नाबालिग की भूमिका में था, जो पूर्व भी चोरी के एक मामले में निरुद्ध किया जा चुका है।

चोरी गये सामान पुलिस ने किया बरामद

पुलिस ने अभियुक्तों की निशानदेही पर चोरी गई संपत्ति का बड़ा हिस्सा बरामद किया है। बरामद सामान में 75 पीस चांदी के आभूषण, नौ बहुमूल्य चांदी के बर्तन, सोने जैसा एक हार, एक मोती का हार, लक्ष्मी-गणेश की छोटी मूर्ति, एक आईफोन, तीन घड़ियां, चार अन्य मोबाइल फोन तथा

26 हजार रुपये नकद शामिल हैं। चोरी गई संपत्ति की कुल अनुमानित कीमत 50 से 60 लाख रुपये बताई जा रही है। पीड़ित व्यवसायी जितेंद्र कुमार वैद्य ने पुलिस की कार्रवाई पर संतोष व्यक्त करते हुए कहा कि अधिकांश पुश्तैनी और भावनात्मक रूप से कीमती सामान बरामद हो चुका है। उन्होंने बताया कि चोरी में डेढ़ लाख रुपये नकद की बात कही गई थी, जिसमें से अभी 26 हजार रुपये ही बरामद हुए हैं। पुलिस शेष नकद राशि की बरामदगी को लेकर आरोपियों से लगातार पूछताछ कर रही है।

पटना में गूंजा पूर्णिया का नाम, आईईसी रीजनल मीट 2025 में मिल्लिया इंस्टीट्यूट की प्रभावशाली भागीदारी

छात्र नवाचार व स्टार्टअप गतिविधियों को मिला प्लेटफॉर्म, आयोजकों ने की विशेष सराहना

न्यूज स्केल पूर्णिया

पटना में चंद्रगुप्त इंस्टीट्यूट ऑफ मैनेजमेंट के तत्वावधान में आयोजित आईईसी रीजनल मीट 2025 में पूर्णिया स्थित मिल्लिया इंस्टीट्यूट ऑफ टेक्नोलॉजी, रामबाग ने अपनी सशक्त उपस्थिति दर्ज कराई। 2 दिसंबर 2025 को आयोजित इस क्षेत्रीय स्तर के महत्वपूर्ण आयोजन में मिल्लिया द्वारा किए जा रहे नवाचार, रिसर्च और स्टार्टअप आधारित प्रयासों को विशेषज्ञों एवं आयोजकों ने सराहा।

मिल्लिया इंस्टीट्यूट ऑफ



टेक्नोलॉजी की ओर से वाइस प्रेसिडेंट म्रियांशु शेखर एवं IIC कन्वीनर आमिर राही ने संस्थान का प्रतिनिधित्व किया। दोनों प्रतिनिधियों ने रीजनल मीट के दौरान संस्थान में संचालित नवाचार गतिविधियों, छात्रों के लिए स्टार्टअप समर्थन प्रणाली, तथा क्रिएटिव थिंकिंग को बढ़ावा देने वाले कार्यक्रमों की

जानकारी साझा की। कार्यक्रम में आयोजित विभिन्न सत्रों, संवाद बैठकों और प्रस्तुतीकरण के दौरान मिल्लिया इंस्टीट्यूट की सक्रिय सहभागिता रही। नवाचार आधारित शिक्षा मॉडल, छात्रों को उद्यमशीलता से जोड़ने के प्रयासों तथा संस्थागत सहयोग के तरीकों को लेकर मिल्लिया के प्रयासों की विशेष रूप से

आईईसी रीजनल मीट 2025 हमारे लिए सीखने और नेटवर्किंग का एक बेहतरीन अवसर रहा:

प्रियांशु शेखर ।: “आईईसी रीजनल मीट 2025 हमारे लिए सीखने और नेटवर्किंग का एक बेहतरीन अवसर रहा। विभिन्न संस्थानों के इनोवेशन मॉडल को देखने और अपने अनुभव साझा करने से हमें भविष्य में और बेहतर कार्य करने की प्रेरणा मिली है। मिल्लिया इंस्टीट्यूट छात्रों के नवाचार और स्टार्टअप कल्चर को बढ़ावा देने के लिए सदैव प्रतिबद्ध रहा है।

”प्राप्त हुए हैं, जिन्हें संस्थान में लागू कर छात्रों के लिए नवाचार के नए रास्ते खोले जाएंगे: आमिर राही ।: “रीजनल मीट में भाग लेना हमारे लिए गौरव की बात है। यहां हमें कई नए विचार और महत्वपूर्ण सुझाव प्राप्त हुए हैं, जिन्हें संस्थान में लागू कर छात्रों के लिए नवाचार के नए रास्ते खोले जाएंगे। हमारा लक्ष्य है कि मिल्लिया के छात्र नवाचार के क्षेत्र में राष्ट्रीय पहचान स्थापित करें।”

स्टार्टअप संस्कृति को विकसित करने के लिए लगातार प्रयासरत है। आने वाले समय में IIC के माध्यम से और भी उत्कृष्ट गतिविधियां तथा प्रशिक्षण कार्यक्रम आयोजित किए जाएंगे।”

कारोबार के भारी घाटे ने ली टेंट व्यवसायी की जान,आर्थिक तंगी और मानसिक तनाव में कर ली खुदकुसी

न्यूज स्केल हरदा (केनगर)

पूर्णिया के के.नगर थाना क्षेत्र में बुधवार सुबह एक टेंट व्यवसायी ने फांसी लगाकर आत्महत्या कर ली। मृतक की पहचान बालू घाट निवासी विष्णु देव कुमार दास (32 वर्ष) के रूप में हुई है। उनके पीछे पत्नी संपा दास और दो साल का बेटा उद्धव दास है। विष्णु देव कुमार पेशे से टेंट हाउस संचालक थे। उनके व्यवसाय भगवती टेंट हाउस में पिछले कुछ महीनों से लगातार घाटा हो रहा था। शादी के सीजन में भी काम मिला, लेकिन कई



जगह से पेमेंट बकाया था। मजदूरों को भुगतान का दबाव और कारोबार में नुकसान ने उन्हें मानसिक रूप से अत्यधिक तनावग्रस्त कर दिया था।

दर्दनाक घटना : बुधवार सुबह करीब 9 बजे विष्णु देव अपने टेंट हाउस के लिए घर से निकले। थोड़ी देर बाद स्टाफ

ने उन्हें टेंट हाउस में फंदे से लटकते हुए पाया। तुरंत परिजनों और पुलिस को सूचना दी गई। पत्नी और परिजन जब पहुंचे, तब तक उन्हें बचाया नहीं जा सका। मृतक को GMCH पूर्णिया लाया गया, जहां डॉक्टरों ने उन्हें मृत घोषित किया।

परिवार पर गहरा असर

पुलिस कार्रवाई और जांच

के.नगर थाना अध्यक्ष मुन्ना पटेल ने बताया कि परिजन सीधे GMCH पहुंचे थे और पुलिस को घटना की सूचना नहीं दी। फणीश्वरनाथ रेणु टीओपी ने पुलिस को सूचित किया। पुलिस अब टेंट हाउस में पूछताछ कर रही है और सभी सबूत इकट्ठा कर रही है। पोस्टमार्टम प्रक्रिया पूरी की जा रही है।

घटना की जानकारी मिलते ही घर में कोहराम मच गया। पत्नी संपा दास ने बताया कि विष्णु देव पिछले कई दिनों से कारोबार के नुकसान और आर्थिक दबाव के कारण लगातार तनाव में थे। उनके जाने से परिवार में अपूरणीय क्षति हुई है।

हरदा में चोरी की मोटरसाइकिल के साथ युवक गिरफ्तार, जेल भेजा गया

न्यूज स्केल हरदा

मरंगा थाना क्षेत्र के तहत कामाख्या ओपी की पुलिस गश्त के दौरान भवानीपुर इंडियन पेट्रोल पंप एक युवक को चोरी की मोटरसाइकिल के साथ धराया गया। पुलिस ने जांच-पड़ताल के बाद उक्त युवक को जेल भेज दिया है। इस सम्बन्ध में कामाख्या ओपी प्रभारी राहुल कुमार ने बताया कि पुलिस गश्त के दौरान सिपाही अनूप कुमार और चंदन कुमार वाहन चेकिंग कर रहे थे। इसी दौरान भवानीपुर पेट्रोल पंप के पास एक युवक अपनी मोटरसाइकिल पर आता दिखा। पुलिस वाहन देखकर वह बाइक घुमा कर भागने का प्रयास कर रहा था। दोनों



सिपाहियों ने तुरंत पीछा कर उसे पकड़ लिया। पकड़े गए युवक की बाइक के रजिस्टर्ड नंबर और चेसिस नंबर को कार इन्फो ऐप से जांचा गया। जांच में पाया गया कि बाइक की जानकारी में अंतर है। पूछताछ के दौरान अभियुक्त अभिषेक झा ने कबूल किया कि उसने यह बाइक बखरी कोल निवासी नसीम नदाफ के बेटे नवाज आलम से मात्र पांच हजार रूप में खरीदी थी।

जानकारी के अनुसार यह चोरी की मोटरसाइकिल बजाज

डिस्कवर, नंबर बी आर 11 एच 8573 थी। इस संबंध में कामाख्या ओपी प्रभारी राहुल कुमार ने मरंगा थाना कांड संख्या 404/25 दर्ज किया। पुलिस ने अभियुक्त अभिषेक झा को जेल भेज दिया है। साथ ही नवाज आलम के खिलाफ भी मामला दर्ज किया गया है और उसके ठिकानों पर छापेमारी की जा रही है। पुलिस ने जनता से अपील की है कि यदि किसी ने चोरी की मोटरसाइकिल खरीदी या बेची है तो संबंधित जानकारी तुरंत पुलिस को दें।

पूर्णिया पुलिस ने चोरी की मोटरसाइकिल और सामान के साथ युवक को किया गिरफ्तार

न्यूज स्केल पूर्णिया

सहायक खजांची थाना पुलिस ने वाहन जांच के दौरान चोरी की एक मोटरसाइकिल और अन्य सामान के साथ एक युवक को गिरफ्तार किया है। गिरफ्तार अभियुक्त की पहचान जफर आलम (23 वर्ष), पिता मो0 जहांगीर, निवासी कोरठबाड़ी, थाना मधुबनी, जिला पूर्णिया के रूप में हुई है।

पुलिस के अनुसार, अभियुक्त के पास दो मोबाइल, एक चाकू, एक कलम और एक ब्लेड भी बरामद किया गया। पुलिस ने बताया कि मामले से जुड़े अन्य अभियुक्तों की



गिरफ्तारी के लिए छापेमारी जारी है।

स्थानीय पुलिस अधिकारियों ने आम नागरिकों से अपील की है कि चोरी या संदिग्ध गतिविधियों की सूचना तुरंत पुलिस को दें, ताकि अपराध पर प्रभावी नियंत्रण रखा जा सके।

रौटा पुलिस ने प्राथमिकी अभियुक्त को किया गिरफ्तार, भेजा जेल

न्यूज स्केल बैसा

रौटा थाना अध्यक्ष कुमार कुणाल सौरव के नेतृत्व में गठित पुलिस टीम ने गुप्त सूचना के आधार पर छापेमारी कर एक प्राथमिकी अभियुक्त को गिरफ्तार किया है। गिरफ्तार अभियुक्त की पहचान अमौर थाना क्षेत्र के भवानीपुर गांव निवासी मो. हसनैन (पिता—मो. हसेबुल) के रूप में की गई है। पुलिस के अनुसार सूचना मिलते ही त्वरित कार्रवाई करते हुए छापेमारी की गई, जिसमें अभियुक्त को दबोच



लिया गया। आवश्यक कानूनी प्रक्रिया पूरी करने के बाद अभियुक्त को न्यायिक हिरासत में भेज दिया गया है। इस कार्रवाई में छापेमारी दल का नेतृत्व थाना अध्यक्ष कुमार कुणाल सौरव ने किया, जबकि टीम में पु. अनि.

प्रतिमा कुमारी सहित अन्य पुलिस बल के जवान शामिल थे। पुलिस ने बताया कि अपराध नियंत्रण को लेकर लगातार सघन अभियान चलाया जा रहा है और फरार व नामजद अभियुक्तों पर कड़ी नजर रखी जा रही है।

पूर्णिया प्रमंडल में राजस्व एवं भूमि सुधार विभाग की प्रमंडलीय समन्वय समिति की बैठक, आयुक्त ने सभी विभागीय अधिकारियों को दिए कड़े निर्देश

वित्तीय वर्ष 2025-26 के लक्ष्यों के अनुरूप राजस्व वसूली में तेजी लाने पर जोर

न्यूज स्केल पूर्णिया

आयुक्त पूर्णिया प्रमंडल राजेश कुमार की अध्यक्षता में बुधवार को प्रमंडलीय सभागार में राजस्व (आंतरिक संसाधन/राजस्व एवं भूमि सुधार विभाग) से संबंधित प्रमंडलीय समन्वय समिति की बैठक आयोजित की गई। बैठक में पूर्णिया, अररिया, कटिहार, किशनगंज जिलों के जिला पदाधिकारी, वरिष्ठ अधिकारी और संबंधित विभागीय अधिकारी उपस्थित थे। आयुक्त पूर्णिया प्रमंडल राजेश कुमार ने बैठक में विभागवार राजस्व संग्रह की अद्यतन प्रगति और उपलब्धियों की गहन समीक्षा की। इस समीक्षा में वाणिज्य कर, नीलम पत्र,



परिवहन, खनन, निबंधन, भू-लगान, सैरात, नगर निगम एवं नगर परिषद, विद्युत, सहकारिता, उद्योग, कृषि, मत्स्य, वन, उत्पाद एवं मद्य निषेध विभागों का विस्तृत मूल्यांकन किया गया।

निर्माणाधीन संस्थानों और लंबित भू-अर्जन मामलों में प्राथमिकता : प्रमंडलीय आयुक्त ने अधिकारियों को निर्देश दिया कि वित्तीय वर्ष

2025-26 के लिए निर्धारित लक्ष्य के अनुसार राजस्व वसूली में तेजी लाने का कार्य करें। केंद्रीय और राज्य सरकार की प्रमुख परियोजनाओं जैसे एनएच हाईवे, रेलवे, मेडिकल कॉलेज, स्टेडियम, पंचायत भवन आदि के लिए भूमि उपलब्ध कराने में प्राथमिकता सुनिश्चित की जाए। निर्माणाधीन संस्थानों तक सड़क का सुदृढ़ीकरण आवश्यकता अनुसार किया



जाए। न्यायालय या अन्य स्तर से यदि कोई बंधेज स्थिति उत्पन्न होती है तो उस पर त्वरित और नियमानुसार कार्रवाई की जाए। भू-अर्जन के अंतर्गत लंबित भुगतान को प्राथमिकता से निष्पादित करने और संगत अधिनियम के तहत लंबित मामलों का शीघ्र समुचित निष्पादन सुनिश्चित करने का निर्देश भी दिया गया।

लंबित भूमि मामलों और

सैरात कार्यों में गति : राज्य सरकार के विभिन्न विभागों के कार्यालय और अन्य भवनों के लिए लंबित भूमि मामलों की समीक्षा कर, सभी मामलों का एक माह में निष्पादन सुनिश्चित करने का लक्ष्य रखा गया। सैरातों के सुरक्षित जमा निर्धारण और सैरात बंदोबस्ती स्वीकृति से संबंधित सभी प्रस्ताव और अभिलेख इस वित्तीय वर्ष में समय पर

सभी विभागों के अधिकारियों को लंबित मामलों की रिपोर्ट सौंपने का निर्देश : प्रमंडलीय आयुक्त ने सभी विभागों के प्रमंडल और जिला स्तरीय अधिकारियों को निर्देश दिया कि लंबित मामलों, भूमि हस्तांतरण और योजना से संबंधित सभी महत्वपूर्ण मुद्दों की पूर्ण समीक्षा कर संपूर्ण प्रतिवेदन समय पर आयुक्त कार्यालय में प्रस्तुत करें।

अनुमोदित किए जाएं।

नीलम पत्र और सर्वेक्षण कार्य में तेजी : नीलम पत्र वसूली के संबंध में निर्देश दिया गया कि बकायेदारों के खिलाफ वारंट/ डिस्ट्रेस वारंट शीघ्र निष्पादित हों। जिन बकायेदारों का सही पता नहीं है और पत्र डाक से लौट आया है, उनके लिए

» राजस्व संग्रह की प्रगति और उपलब्धियों की गहन समीक्षा।

» वित्तीय वर्ष 2025-26 के लक्ष्यों के अनुरूप राजस्व वसूली तेज़ करने के निर्देश।

» प्रमुख परियोजनाओं के लिए भूमि उपलब्ध कराने में प्राथमिकता।

» निर्माणाधीन संस्थानों तक सड़क सुदृढ़ीकरण और बंधेज मामलों में त्वरित कार्रवाई।

» भू-अर्जन के लंबित भुगतान शीघ्र निष्पादन।

» नीलम पत्र बकाया वसूली और नोटिस जारी करने की प्रक्रिया।

» सैरात कार्यों और बंदोबस्ती स्वीकृति समय पर अनुमोदित करने के निर्देश।

» विशेष शिविरों में सर्वेक्षण कार्य तेज़ करने और अभिलेख सुरक्षित रखने के निर्देश।

समाचार पत्र के माध्यम से नोटिस जारी किए जाएं। सभी जिलों के बंदोबस्त पदाधिकारियों को निर्देश दिया गया कि अपने अंचलों

में विशेष शिविर/शिवराज स्थापित कर सर्वेक्षण कार्य में तेजी लाएं। सर्वेक्षण से संबंधित सभी दस्तावेज़ और अभिलेख सुरक्षित रखे जाएं।

सोशल मीडिया की नकारात्मकता पर सांसद पप्पू यादव का सरकार से सवाल, मंत्री ने गिनाए नियम-कानून

न्यूज स्केल पूर्णिया

पूर्णिया के सांसद राजेश रंजन उर्फ पप्पू यादव ने लोकसभा में सोशल मीडिया और निजी समाचार चैनलों पर बढ़ती नकारात्मकता, फर्जी खबरों और भ्रामक सूचनाओं को लेकर केंद्र सरकार से कड़े सवाल किए। उन्होंने कहा कि यह विषय केवल राजनीति तक सीमित नहीं, बल्कि समाज और लोकतंत्र की विश्वसनीयता से जुड़ा हुआ गंभीर मुद्दा है। सांसद ने पूछा कि क्या देश में फर्जी और भ्रामक खबरों में बढ़ोतरी हुई है



और ऐसे मामलों में सरकार ने अब तक क्या कार्रवाई की है। साथ ही उन्होंने यह भी जानना चाहा कि क्या सरकार सोशल मीडिया या कुछ निजी समाचार चैनलों पर किसी प्रकार के प्रतिबंध पर विचार कर रही है। जवाब में केंद्रीय सूचना एवं प्रसारण मंत्री अश्विनी वैष्णव ने स्वीकार किया कि सरकार फर्जी, झूठी और भ्रामक

सूचनाओं के बढ़ते प्रसार से अवगत है। उन्होंने बताया कि टीवी, प्रिंट और डिजिटल—तीनों माध्यमों के लिए अलग-अलग कानूनी और संस्थागत व्यवस्था मौजूद है। टीवी चैनलों पर केबल टेलीविजन नेटवर्क (विनियमन) अधिनियम, 1995 के तहत कार्यक्रम संहिता लागू है, जिसके उल्लंघन पर चेतावनी,

माफी स्कॉल या अस्थायी रूप से प्रसारण बंद करने जैसी कार्रवाई की जाती है। प्रिंट मीडिया के लिए भारतीय प्रेस परिषद (PCI) द्वारा पत्रकारिता के मानक तय किए गए हैं, जबकि डिजिटल मीडिया पर आईटी नियम, 2021 लागू हैं, जिनमें तीन-स्तरीय शिकायत निवारण तंत्र अनिवार्य है। मंत्री ने यह भी बताया कि देश की सुरक्षा और सार्वजनिक व्यवस्था से जुड़े मामलों में आईटी एक्ट की धारा 69A के तहत कार्रवाई की जाती है। वहीं PIB की फैक्ट चेक यूनिट भ्रामक खबरों की जांच कर सही तथ्य सामने लाती है।

न्यूज स्केल कसबा,

ग्रीन पूर्णिया के संयोजक और भाजपा नेता डॉ. अनिल कुमार गुप्ता एवं उनकी धर्मपत्नी श्रीमती पिकी गुप्ता के नेतृत्व में पूर्णिया कला भवन में आयोजित सामूहिक विवाह समारोह को बड़ी सफलता मिली। इस अवसर पर अंतर्राष्ट्रीय वैश्य महासम्मेलन जिला एवं जन चेतना क्रांति संघ के संयोजक बमबम साह ने समारोह की प्रशंसा करते हुए इसे पूर्णिया की धरती पर ऐतिहासिक और अनुकरणीय कार्य बताया।



बमबम साह ने प्रेस विज्ञप्ति के माध्यम से कहा कि डॉ. अनिल कुमार गुप्ता ने केवल कसबा वासियों के लिए बल्कि पूरे समाज के लिए आदर्श हैं। उन्होंने कहा कि डॉ. गुप्ता

हमेशा मानव सेवा में अग्रणी रहे हैं। चाहे किसी अग्नि कांड में पीड़ित परिवारों की मदद हो या आर्थिक तंगी झेल रहे लोगों के लिए मुफ्त चिकित्सा शिविर का आयोजन, डॉ. गुप्ता हर संभव

सहायता प्रदान करते रहे हैं। बमबम साह ने आगे बताया कि जन चेतना क्रांति संघ एवं अंतर्राष्ट्रीय वैश्य महासम्मेलन के द्वारा सार्वजनिक क्षेत्र में बहुत जल्द डॉ. अनिल कुमार गुप्ता को सामाजिक सम्मान समारोह में सम्मानित करने की भी तैयारी की जा रही है। इस कार्यक्रम के माध्यम से ना केवल विवाहित जोड़ों के जीवन में नई खुशियाँ आईं, बल्कि समाज सेवा और मानवता के क्षेत्र में डॉ. गुप्ता के योगदान को भी व्यापक रूप से सराहा गया।

पुलिस अधीक्षक ने सदर अंचल (अ) और सदर थाना का किया निरीक्षण

न्यूज स्केल पूर्णिया

पुलिस अधीक्षक महोदया द्वारा बुधवार को सदर अंचल (अ) पूर्णिया एवं सदर थाना का औचक निरीक्षण किया गया। निरीक्षण के दौरान थाना परिसर की व्यवस्था, अभिलेखों की संधारण स्थिति तथा कार्यशैली की विस्तार से समीक्षा की गई। निरीक्षण के क्रम में पुलिस अधीक्षक ने थाना में संधारित विभिन्न पंजीयों का अवलोकन किया। इनमें प्राथमिकी पंजी, केस डायरी, मालखाना रजिस्टर, जनशिकायत पंजी सहित अन्य अभिलेख शामिल थे। उन्होंने पंजीयों को अद्यतन रखने, दस्तावेजों के संधारण में पारदर्शिता बनाए रखने एवं विधि-सम्मत कार्रवाई सुनिश्चित करने के निर्देश



दिए। पुलिस अधीक्षक ने थाना कर्मियों को आमजन के साथ संवेदनशील व्यवहार करने, शिकायतों पर त्वरित कार्रवाई करने तथा कानून-व्यवस्था को सुदृढ़ बनाए रखने का निर्देश दिया। उन्होंने लंबित मामलों के शीघ्र निष्पादन, नियमित पेट्रोलिंग एवं अपराध नियंत्रण को लेकर भी आवश्यक दिशा-निर्देश दिए। निरीक्षण के दौरान साफ-सफाई, कार्यस्थल अनुशासन तथा थाना प्रबंधन को और

बेहतर बनाने पर विशेष बल दिया गया। पुलिस अधीक्षक ने कहा कि थाना स्तर पर की जाने वाली कार्यवाही ही आम जनता में पुलिस की छवि को मजबूत करती है,

इसलिए प्रत्येक कर्मी को अपने दायित्वों का ईमानदारी से निर्वहन करना चाहिए। इस अवसर पर सदर थाना के पदाधिकारी एवं पुलिसकर्मी उपस्थित रहे।

ठंड व कोहरे में अपराध पर नकेल: पूर्णिया पुलिस का चार-स्तरीय ‘शून्यकाल निगरानी’ पेट्रोलिंग सिस्टम लागू

ठंड और घने कोहरे की आड़ में सक्रिय होने वाले अपराधियों पर प्रभावी नियंत्रण के लिए पूर्णिया पुलिस ने एक नया और रणनीतिक पेट्रोलिंग सिस्टम लागू किया है। एसपी स्वीटी सहरावत के निर्देश पर गठित स्पेशल पेट्रोलिंग पार्टी रातभर चार विशिष्ट चरणों में गश्ती कर गृह भेदन और छिनतई की घटनाओं को शून्य तक लाने का प्रयास करेगी। पुलिस की भाषा में इसे ‘शून्यकाल निगरानी’ नाम दिया गया है।

एसपी स्वीटी सहरावत ने बताया कि सर्दियों में कम दृश्यता के कारण चोरी की घटनाओं में बढ़ोतरी की आशंका रहती है। इसे देखते हुए शहरी इलाकों के चिन्हित संवेदनशील क्षेत्रों में रात 10 बजे से सुबह 5 बजे तक अभेद्य गश्ती चक्र तैयार किया गया है। पहले चरण में (10 से 12 बजे) बाजारों और व्यावसायिक क्षेत्रों में बंदी व सर्दियों की जांच की जाएगी। दूसरे चरण (12 से 2 बजे) में पूर्व अपराधियों

व हाल ही में जमानत पर छूटे अभियुक्तों का सत्यापन होगा। तीसरे चरण (2 से 4 बजे) में सायरन और पगड़ंडी गश्ती से पुलिस उपस्थिति दर्ज कराई जाएगी, जबकि चौथे चरण (4 से 5 बजे) में मॉर्निंग पेट्रोल से छिनतई पर रोक लगेगी। एसपी ने बताया कि अक्टूबर-नवंबर में गृह भेदन की घटनाओं में 60 प्रतिशत की कमी आई है। इस व्यवस्था को मजबूत करने के लिए अब शनिवार को भी पूर्व अभियुक्तों की थाने में विशेष हाजिरी सुनिश्चित की जायेगी

बड़हरा कोठी में भीषण अगलगी - दो परिवारों के दो घर जलकर राख, अनाज-कपड़ा-जेवरात सहित सारा सामान नष्ट

न्यूज स्केल,बड़हरा कोठी।

बड़हरा कोठी प्रखंड अंतर्गत सुखसेना पूर्व पंचायत के वार्ड संख्या 11 सभागाछी गांव में मंगलवार रात्रि खाना बनाने के दौरान लगी आग ने देखते ही देखते भयावह रूप ले लिया। इस अगलगी की घटना में दो परिवारों के दो घर पूरी तरह जलकर राख हो गए, जबकि घर में रखा अनाज, कपड़ा, फर्नीचर, कागजात और जेवरात समेत सभी सामान नष्ट हो गया। घटना के संबंध में मिली जानकारी के अनुसार गांव निवासी हीरा मंडल की पत्नी प्रियंका देवी चूल्हे पर खाना बना रही थीं। इसी दौरान चूल्हे के पास रखे जलावन में अचानक आग पकड़ ली। कुछ



ही मिनटों में जलावन से उठी लपटें घर की ओर फैलने लगीं। परिवार के लोगों ने आग बुझाने का प्रयास किया, लेकिन तब तक आग विकराल रूप धारण कर चुकी थी और बगल में स्थित गुड्डू मंडल के घर को भी अपनी चपेट में ले लिया। आग की लपटें बढ़ते देख ग्रामीण मौके पर पहुंचे और काफी मशक्कत के बाद आग पर काबू पाया गया। हालांकि तब तक दोनों परिवारों का सब कुछ जल चुका था। घटना के

बाद पीड़ित परिवारों ने बड़हरा थाना एवं अंचल कार्यालय में आवेदन देकर सहायता की गुहार लगाई है। अंचलाधिकारी मोहन लाल शर्मा ने बताया कि हल्का कर्मचारी से जांच करायी जा रही है। रिपोर्ट आने के बाद पीड़ित परिवारों को नियमानुसार सहायता उपलब्ध करवाई जाएगी। गांव में अगलगी की इस घटना से अफरा-तफरी का माहौल बना रहा और पीड़ित परिवार पूरी तरह मलबे के सहारे रह रहे हैं।

बनमनखी पुलिस ने छापामारी कर दो युवकों को किया गिरफ्तार, एक मोटरसाइकिल और 24 ग्राम स्मैक बरामद

न्यूज स्केल बनमनखी

बनमनखी थाना पुलिस ने मंगलवार को गुप्त सूचना के आधार पर दो अलग-अलग स्थानों पर छापामारी कर बड़ी कार्रवाई की। इस कार्रवाई में पुलिस ने दो अभियुक्तों को गिरफ्तार किया और उनके पास से 24 ग्राम स्मैक तथा एक मोबाइल फोन और एक मोटरसाइकिल बरामद की।

गिरफ्तार अभियुक्तों की पहचान: पुलिस ने गिरफ्तार अभियुक्तों की पहचान मो0 साजीद, उम्र 25 वर्ष, पुत्र इब्राहिम, निवासी वार्ड नंबर 13, विशनपुर और राहुल कुमार, उम्र 21 वर्ष, पुत्र रामसेवक राय, निवासी वार्ड नंबर 13, मवेशीहाट के रूप में की है। दोनों ही आरोपी बनमनखी थाना क्षेत्र के रहने वाले हैं।

पुलिस की कार्रवाई और बरामदगी: थाना प्रभारी बनमनखी के नेतृत्व में पुलिस टीम ने गुप्त सूचना के आधार पर दो अलग-अलग जगहों



पर छापामारी की। इस दौरान अभियुक्तों के कब्जे से 24 ग्राम स्मैक, एक मोबाइल फोन और एक मोटरसाइकिल बरामद किया गया। पुलिस सूत्रों के अनुसार, यह कार्रवाई मादक पदार्थ तस्करी और युवाओं में नशे की प्रवृत्ति रोकने के उद्देश्य से की गई।

अग्रिम कार्रवाई जारी: गिरफ्तार अभियुक्तों के खिलाफ थाना बनमनखी में मामला दर्ज कर लिया गया है। पुलिस ने बताया कि दोनों आरोपियों से पूछताछ की जा रही है और मामले में अन्य संभावित संलिप्त लोगों की पहचान की जा रही है। पुलिस का कहना है कि इस कार्रवाई से जिले में मादक पदार्थों की तस्करी और नशे के खिलाफ जागरूकता बढ़ाने में मदद मिलेगी।

लड़हिया में आग लगने से चार परिवारों मारपीट में घायल युवक की इलाज के घर जले, लाखों का नुकसान के दौरान मौत, एक आरोपी गिरफ्तार

न्यूज स्केल अमौर

अमौर प्रखंड के मच्छड़ा पंचायत अंतर्गत लड़हिया गांव वार्ड संख्या 16 में बुधवार देर शाम करीब छह बजे अचानक आग लगने से चार परिवारों के आवासीय घर जलकर राख हो गए। इस भीषण आगलगी में नगद राशि, अनाज, कपड़े, बर्तन, फर्नीचर, जरूरी कागजात तथा महिलाओं के कीमती आभूषण सहित लाखों रुपये की संपत्ति का नुकसान हुआ है। अग्निपीड़ितों ने बताया कि आग इतनी तेजी से फैली कि घर से कोई सामान निकालना संभव नहीं हो सका। आग लगने के कारणों का अभी तक पता



नहीं चल पाया है। ग्रामीणों ने दमकल कर्मियों के साथ मिलकर कड़ी मशक्कत के बाद आग पर काबू पाया। इस घटना में मो. रोजित, मो. खुशदील, मुन्तशिर आलम एवं मो. आबिद के घर पूरी तरह जल गए। स्थानीय लोगों ने अमौर अंचल प्रशासन से पीड़ित परिवारों को तत्काल राहत देने और आपदा अनुदान का लाभ उपलब्ध कराने की मांग की है।

न्यूज स्केल पूर्णिया पूर्व

मुफस्सिल थाना क्षेत्र के बियारपुर पंचायत अंतर्गत पिपरा फारूक टोला में बीते शुक्रवार को दो पक्षों के बीच हुई मारपीट में घायल युवक की मौत हो गई। घायल 34 वर्षीय अलीउल का इलाज के दौरान मंगलवार को निधन हो गया। पुलिस ने शव का पोस्टमार्टम कराकर परिजनों को सौंप दिया। शव गांव पहुंचते ही मातम पसर गया और परिजनों का रो-रोकर बुरा हाल है। मामले में पुलिस ने एक नामजद आरोपी अब्दुल मजीद को गिरफ्तार कर न्यायिक हिरासत में भेज दिया है। प्रत्यक्षदर्शियों के अनुसार, दहेज की



मांग को लेकर महिला के साथ मारपीट की घटनाएं हो रही थीं। इसी विवाद में ससुराल पक्ष के लोग हथियारों से लैस होकर मायके पहुंचे और मारपीट की, जिसमें अलीउल गंभीर रूप से घायल हो गया। मुफस्सिल थानाध्यक्ष सुदिन राम ने बताया कि परिजनों की शिकायत पर दस नामजद व 12 अज्ञात के खिलाफ मामला दर्ज किया गया है। फरार आरोपियों की गिरफ्तारी के लिए छापेमारी जारी है।

अपराध : अररिया में दिन दहाड़े स्कूल जाती शिक्षिका की गोली मारकर हत्या, सनसनी

यूपी की रहने वाली थी मृतका, बाइक सवार बदमाश वारदात को अंजाम देकर फरार

न्यूज स्केल अररिया,

बिहार के अररिया जिले में बुधवार को दिनदहाड़े एक दिल दहला देने वाली वारदात सामने आई है। नरपतंगंज थाना क्षेत्र के खाबदह कन्हैली शिव मंदिर के समीप स्कूल जा रही एक शिक्षिका की अज्ञात बदमाशों ने गोली मारकर हत्या कर दी। मृतका की पहचान शिवानी कुमारी के रूप में हुई है, जो मध्य विद्यालय कन्हैली में पदस्थापित थीं और उत्तर प्रदेश के बाराबंकी जिले की रहने वाली थीं। प्रत्यक्षदर्शियों के अनुसार, बुधवार सुबह करीब नौ बजे शिवानी कुमारी रोज की तरह स्कूल के लिए निकली थीं। जैसे ही वह शिव मंदिर के पास एक दुकान के समीप पहुंचीं, बाइक पर सवार दो बदमाशों ने अचानक उन पर फायरिंग कर दी। गोली लगते ही शिक्षिका



सड़क पर गिर पड़ीं, जबकि हमलावर मौके से फरार हो गए। दिनदहाड़े हुई इस घटना से इलाके में अफरा-तफरी और दहशत का माहौल बन गया। फायरिंग की आवाज सुनकर मौके पर पहुंचे ग्रामीणों ने गंभीर रूप से घायल शिक्षिका को तुरंत फारबिसगंज अनुमंडल अस्पताल पहुंचाया। अस्पताल में ऑन ड्यूटी डॉक्टरों ने प्राथमिक इलाज शुरू किया, लेकिन हालत नाजुक होने के कारण इलाज के

दौरान ही उनकी मौत हो गई। इसके बाद चिकित्सकों ने उन्हें मृत घोषित कर दिया। घटना की सूचना मिलते ही नरपतंगंज थाना पुलिस के साथ-साथ फारबिसगंज एसडीपीओ मुकेश कुमार साहा घटनास्थल और अस्पताल पहुंचे। पुलिस ने मृतका के शव को कब्जे में लेकर पोस्टमार्टम के लिए अनुमंडलीय अस्पताल भेज दिया

है। एफएसएल और तकनीकी साक्ष्यों के आधार पर जांच शुरू कर दी गई है। बताया गया है कि शिक्षिका शिवानी कुमारी फारबिसगंज अस्पताल रोड स्थित एक भाड़े के मकान में रहती थीं और प्रतिदिन फारबिसगंज से नरपतंगंज स्थित कन्हैली मध्य विद्यालय स्कूल आती-जाती थीं। घटना के पीछे के कारणों का फिलहाल पता नहीं चल सका है, हालांकि पुलिस सभी

संभावित पहलुओं पर जांच कर रही है। घायल शिक्षिका को अस्पताल पहुंचाने वाले स्थानीय निवासी सुधीर कुमार यादव ने बताया कि बदमाशों ने बेहद नजदीक से फायरिंग की, जिससे उन्हें बचने का कोई मौका नहीं मिला। उन्होंने कहा कि घटना के तुरंत बाद ग्रामीणों ने मानवीय पहल दिखाते हुए शिक्षिका को अस्पताल पहुंचाया, लेकिन तब तक बहुत देर हो चुकी थी। इस मामले में एसडीपीओ मुकेश कुमार साहा ने बताया कि हत्या की घटना गंभीर है और पुलिस इसे प्राथमिकता से ले रही है। जल्द ही अपराधियों की पहचान कर गिरफ्तारी सुनिश्चित की जाएगी। घटना के बाद क्षेत्र में पुलिस गश्त बढ़ा दी गई है। दिनदहाड़े शिक्षिका की निर्मम हत्या से आम लोगों में गहरा आक्रोश है। शिक्षा जगत और स्थानीय नागरिकों ने अपराधियों

शिक्षिका मर्डर केस में प्राथमिकी दर्ज, डी आई यू की टीम जांच में जुटी

न्यूज स्केल अररिया

शिक्षिका मर्डर केस में प्राथमिकी दर्ज कर पुलिस गहन जांच में जुट गई है। घटना के बाद पुलिस ने तत्परता दिखाते हुए घटनास्थल को सुरक्षित कर लिया है। एफएसएल (फॉरेंसिक साइंस लेबोरेटरी) की टीम द्वारा मौके पर पहुंचकर गहन निरीक्षण किया गया, जहां से वैज्ञानिक साक्ष्य एकत्र किए गए हैं ताकि अपराधियों तक पहुंचने में ठोस सबूत मिल सकें। इसके साथ ही डीआईयू (डिस्ट्रिक्ट इन्वेस्टिगेशन यूनिट) की टीम भी मामले की जांच में

सक्रिय रूप से जुटी हुई है और तकनीकी अनुसंधान के साथ-साथ डिजिटल साक्ष्यों का संकलन किया जा रहा है। अररिया पुलिस अधीक्षक ने बताया कि इस जघन्य घटना को पुलिस गंभीरता से ले रही है। प्रत्येक पहलू की बारीकी से जांच की जा रही है, जिसमें घटनास्थल के आसपास लगे सीसीटीवी कैमरों की फुटेज खंगाली जा रही है। साथ ही कॉल डेटेलस, मोबाइल लोकेशन और अन्य तकनीकी साक्ष्यों के आधार पर अपराधियों की पहचान करने का प्रयास किया जा रहा है। पुलिस अधीक्षक ने यह भी स्पष्ट किया कि अपराधियों

की गिरफ्तारी के लिए विशेष पुलिस टीमों का गठन किया गया है, जो इलाके में लगातार छापेमारी कर रही हैं। संदिग्धों की पहचान कर पूछताछ की जा रही है और सभी संभावित एंगल से जांच आगे बढ़ाई जा रही है। अररिया एसपी ने कहा कि शीघ्र ही इस हत्याकांड का खुलासा कर आरोपितों को गिरफ्तार कर लिया जाएगा। पुलिस प्रशासन ने आम लोगों से भी अपील की है कि यदि घटना से संबंधित कोई जानकारी हो तो उसे तत्काल पुलिस को उपलब्ध कराएं, ताकि अपराधियों को जल्द से जल्द कानून के शिकंजे में लाया जा सके।

की शीघ्र गिरफ्तारी और दोषियों

को कड़ी सजा देने की मांग की

है।

भागलपुर में कोसी स्नातक निर्वाचन क्षेत्र के मतदाता सूची प्रकाशन पर बैठक

भागलपुर, (हि.स.)।। भागलपुर के समीक्षा भवन में सहायक निर्वाचक निबंधन पदाधिकारी (कोशी स्नातक) - सह-जिला पदाधिकारी, भागलपुर की अध्यक्षता में राजनीतिक दलों के जिला प्रतिनिधियों के साथ बैठक आयोजित की गई। बैठक में आगामी चुनावों को लेकर मतदाता सूची और उसके प्रारूप के प्रकाशन पर चर्चा हुई। बैठक में बताया गया कि कोसी स्नातक निर्वाचन क्षेत्र के लिए मतदाता सूची का प्रारूप 25 नवंबर 2025 को प्रकाशित किया जा चुका है। इस निर्वाचन क्षेत्र में कुल 18,000 मतदाता शामिल



हैं। दावा और आपत्ति की प्रक्रिया बैठक में राजनीतिक दलों के प्रतिनिधियों को जानकारी दी गई कि यदि किसी योग्य मतदाता को अपना नाम सूची में जोड़ना है तो वह प्रपत्र 18 में आवेदन कर सकते हैं।

नाम विलोपित करवाने के लिए प्रपत्र 07। नाम में किसी प्रकार का संशोधन करवाने के लिए प्रपत्र 08। दावा और आपत्ति दाखिल करने की अंतिम तिथि 10 दिसंबर 2025 निर्धारित की गई है। साथ ही सूचित किया



गया कि कोसी स्नातक निर्वाचन क्षेत्र के लिए मतदाता सूची में नाम दर्ज कराने हेतु दिनांक 06 नवंबर 2025 तक सहायक निर्वाचक निबंधन पदाधिकारी / अतिरिक्त सहायक निर्वाचक निबंधन पदाधिकारी / पदाभिहित पदाधिकारी के समक्ष

कार्यालय अवधि में ऑफलाइन या ऑनलाइन आवेदन समर्पित किया जा सकता है। इस बैठक के माध्यम से राजनीतिक दलों के प्रतिनिधियों को मतदाता सूची में शामिल करने, संशोधन और विलोपन की पूरी प्रक्रिया की जानकारी उपलब्ध कराई गई।

अररिया में जिला सत्र न्यायालय ने एनडीपीएस मामले में दो दोषियों को 14 वर्ष की सश्रम कारावास की सजा

न्यूज स्केल अररिया

अररिया पुलिस एवं अभियोजन शाखा (स्पीडी ट्रायल) के सतत और प्रभावी प्रयासों के फलस्वरूप मादक पदार्थ तस्करी से जुड़े एक महत्वपूर्ण मामले में न्यायालय ने सख्त फैसला सुनाया है। जोकिहाट थाना कांड संख्या 337/25, दिनांक 24 अक्टूबर 2022 से संबंधित एनडीपीएस एक्ट के इस मामले में दो अभियुक्तों को दोषी पाते हुए लंबी सजा दी गई है। जानकारी के अनुसार, एनडीपीएस एक्ट की धारा 21(सी)/22(सी) के तहत दर्ज इस मामले में अभियुक्त रॉकी कुमार, पिता प्रमो सोनार, टिकुलिया बस्ती, वार्ड संख्या-09 तथा मोहम्मद आलमगीर, पिता मोहम्मद



अयूब, छोटी मस्जिद, वार्ड संख्या-14, थाना जोकिहाट, जिला अररिया को दोषी करार दिया गया। अपर जिला एवं सत्र न्यायाधीश प्रथम, अररिया ने बुधवार को निर्णय सुनाते हुए दोनों दोषियों को 14 वर्ष के सश्रम कारावास की सजा तथा दो लाख रुपये के जुर्माने से दंडित किया है। न्यायालय ने यह भी स्पष्ट किया कि जुर्माने की राशि अदा नहीं करने की स्थिति में दोषियों को छह माह की अतिरिक्त साधारण सश्रम कारावास की सजा भुगतनी होगी। अररिया पुलिस ने इस निर्णय को

त्वरित न्याय की दिशा में एक महत्वपूर्ण उपलब्धि बताया है। पुलिस प्रशासन का कहना है कि मादक पदार्थों के अवैध कारोबार के विरुद्ध अभियान लगातार जारी रहेगा और ऐसे मामलों में दोषियों को कड़ी से कड़ी सजा दिलाने के लिए सभी आवश्यक कदम उठाए जाएंगे। पुलिस अधीक्षक द्वारा आमजन से भी अपील की गई है कि नशा तस्करी से जुड़ी किसी भी सूचना को पुलिस के साथ साझा करें, ताकि समाज को नशामुक्त बनाने की दिशा में प्रभावी कार्यवाही की जा सके।

34 शिक्षकों को जलाधिकारी द्वारा नियुक्ति पत्र प्रदान



भागलपुर,। भागलपुर के समीक्षा भवन में टी आई 02 की पूरक परीक्षा में सफल 34 चयनित शिक्षकों को जिलाधिकारी के कर कमल से बारी-बारी नियुक्ति पत्र प्रदान

किए गए। इस अवसर पर उप विकास आयुक्त श्री प्रदीप कुमार सिंह और जिला शिक्षा पदाधिकारी श्री राजकुमार शर्मा भी उपस्थित थे। इस कार्यक्रम के माध्यम से

चयनित शिक्षकों को सरकारी सेवा में शामिल होने का अधिकारिक अवसर मिला, जिससे शिक्षा क्षेत्र में नई ऊर्जाशक्ति का संचार होने की उम्मीद है।

अंतरराष्ट्रीय दिव्यांगजन दिवस पर बुनियाद केंद्र में जिला स्तरीय कार्यक्रम, विजेताओं को मिले पुरस्कार

न्यूज स्केल अररिया

अंतरराष्ट्रीय दिव्यांगजन दिवस के अवसर पर बुधवार को बुनियाद केंद्र, अररिया सदर में जिला स्तरीय कार्यक्रम का सफल आयोजन किया गया। इस अवसर पर विभिन्न आयु वर्ग एवं श्रेणियों के दिव्यांग प्रतिभागियों के लिए आयोजित प्रतियोगिताओं के विजेताओं को पुरस्कार देकर सम्मानित किया गया, जिससे प्रतिभागियों का



उत्साह बढ़ा। कार्यक्रम का उद्घाटन

वरीय कोषागार पदाधिकारी विजय कुमार रजक, जिला

दिव्यांगजन सशक्तिकरण कोषांग के सहायक निदेशक सूरज कुमार, जिला बाल संरक्षण इकाई के सहायक निदेशक शंभु कुमार रजक तथा बुनियाद केंद्र के जिला प्रबंधक नवीन कुमार ने संयुक्त रूप से दीप प्रज्वलित कर किया। अतिथियों ने दिव्यांगजनों को प्रोत्साहित करते हुए आत्मविश्वास और आगे बढ़ने का संदेश दिया। इस अवसर पर सहायक निदेशक सूरज कुमार ने दिव्यांगजनों के लिए संचालित विभिन्न सरकारी योजनाओं एवं उपलब्ध सुविधाओं की जानकारी दी। वहीं, शंभु कुमार रजक ने

बैट्री चालित ट्राइसाइकिल योजना और उससे मिलने वाले लाभों के बारे में विस्तार से बताया। वरीय कोषागार पदाधिकारी विजय कुमार रजक ने दिव्यांगजनों को आत्मनिर्भर बनने और अपने अधिकारों के प्रति जागरूक रहने की अपील की। कार्यक्रम में जिला प्रबंधक नवीन कुमार नवीन ने बुनियाद केंद्र में उपलब्ध पुनर्वास सेवाओं, सुविधाओं और दिव्यांगजनों के हित में किए जा रहे निरंतर प्रयासों की जानकारी साझा की। कार्यक्रम के संचालन में लेखापाल पुष्कर पुष्प, केस प्रबंधक करुण कुमार, वरिष्ठ फिजियोथेरेपिस्ट तरन्नुम निगार, स्पीच एवं हियरिंग विशेषज्ञ कुमार साहेब, राजा, हरदेव, विजय, राजकुमार, रूपेश सहित अन्य कर्मियों का महत्वपूर्ण योगदान रहा। इस अवसर पर सैकड़ों दिव्यांगजन एवं उनके अभिभावक बड़ी संख्या में मौजूद रहे और कार्यक्रम को सफल बनाया।

अंतरराष्ट्रीय दिव्यांगजन दिवस पर बुनियाद केंद्र किशनगंज में भव्य आयोजन

न्यूज स्केल किशनगंज

दिनांक 3 दिसंबर 2025 को अंतरराष्ट्रीय दिव्यांगजन दिवस के अवसर पर बुनियाद केंद्र परिसर, किशनगंज में भव्य एवं प्रेरणादायी कार्यक्रम का आयोजन किया गया। इस अवसर पर दिव्यांगजनों के सशक्तिकरण, अधिकारों और कल्याणकारी योजनाओं की जानकारी देने पर विशेष जोर दिया गया।



कार्यक्रम में सहायक निदेशक, जिला दिव्यांगजन सशक्तिकरण कोषांग किशनगंज, सहायक निदेशक सामाजिक सुरक्षा, एडीएमओ

किशनगंज, प्रखंड विकास पदाधिकारी सदर तथा डीपीएम बुनियाद केंद्र की गरिमामयी उपस्थिति रही। अतिथियों ने दिव्यांगजनों को समाज की

मुख्यधारा से जोड़ने और उन्हें आत्मनिर्भर बनाने के लिए सरकार की प्रतिबद्धता दोहराई। इस मौके पर कुल 35 दिव्यांगजनों के बीच एमटीसी

(मोटराइज्ड ट्राइसाइकिल/ मेजर ट्रांसपोर्ट किट) का वितरण किया गया, जिससे उन्हें दैनिक जीवन में आवागमन व कार्यों को सुगम बनाने में सहायता मिलेगी। कार्यक्रम में लगभग 200 दिव्यांगजनों ने सहभागिता की और विभिन्न योजनाओं से संबंधित जानकारी प्राप्त की। अधिकारियों द्वारा उपस्थित दिव्यांगजनों को राज्य सरकार की ओर से दी जा रही विभिन्न

सुविधाओं, सहायक उपकरणों एवं एमटीसी योजना के बारे में विस्तार से बताया गया। साथ ही अधिक से अधिक पात्र दिव्यांगजनों को आवेदन करने के लिए प्रेरित किया गया, ताकि वे सरकारी योजनाओं का लाभ उठा सकें। कार्यक्रम का माहौल उत्साहपूर्ण रहा और दिव्यांगजनों में सरकार द्वारा किए जा रहे प्रयासों के प्रति विश्वास और उम्मीद की भावना देखने को मिली।

दित्यांगजनों के हित में चलायी जा रही है कई योजनाएं - डीएम

50 से अधिक दित्यांगजनों ने लिया भाग अंतराष्ट्रीय दित्यांगजन दिवस पर दित्यांगजनों को किया गया सम्मानित

न्यूज स्केल सुपौल

सदर प्रखण्ड स्थित बुनियाद केन्द्र में अन्तर्राष्ट्रीय दित्यांगजन दिवस कार्यक्रम का आयोजन जिलाधिकारी सावन कुमार की अध्यक्षता में किया गया। इस कार्यक्रम में उपस्थित 50 से अधिक दित्यांगजनों को संबोधित करते हुए जिलाधिकारी ने कहा कि बिहार सरकार द्वारा दित्यांगजनों के हित के लिए कई योजनाएं संचालित हैं। अभी कुछ महीने पहले दित्यांगजनों के लिए मासिक पेंशन की राशि को बढ़ाकर



1100 रूपए कर दिया गया है। मोटराइज्ड ट्राइसाइकिल के लिए भी पात्रता को 60 प्रतिशत दित्यांगता से घटाकर 40 प्रतिशत कर दिया गया है। इससे अधिक संख्या में दित्यांगजनों को इस योजना से लाभान्वित किया जा सकेगा। निःशक्त जनों के



ही दित्यांगजनों को सहायक उपकरण जैसे कान की मशीन, वैशाखी, कृत्रिम पैर, आदि उपलब्ध कराने के लिए लगातार कार्यक्रम एवं शिविर आयोजित किया जाता रहा है। अधिक संख्या में दित्यांगजनों को आत्मनिर्भर बनाने एवं उनके सभी अधिकारों की रक्षा

को कम्बल भी वितरित किया गया। कार्यक्रम में जिलाधिकारी के साथ सहायक निदेशक दित्यांगजन सशक्तिकरण, जीविका के डीपीएम, बुनियाद केन्द्र के डीपीएम तथा अन्य अधिकारी एवं कर्मी उपस्थित थे। इस कार्यक्रम के पश्चात् इसे जारी रखते हुए वृहद आश्रय गृह, सुपौल में आवासित दित्यांग बच्चों के लिए खेल-कूद एवं अन्य रंगारंग कार्यक्रम आयोजित किए गए एवं इनमें अच्छा प्रदर्शन करने वाले बच्चों को मोमेंटो एवं प्रमाण-पत्र देकर सम्मानित किया गया।

सुपौल पुलिस की ओर से अपराध नियंत्रण के लिए लगातार वाहन चेकिंग अभियान जारी



न्यूज स्केल सुपौल

पुलिस अधीक्षक सरथ आर एस के निर्देश में जिले में अपराध नियंत्रण एवं विधि-व्यवस्था को सुदृढ़ बनाए रखने के लिए पुलिस द्वारा लगातार वाहन चेकिंग अभियान चलाया जा रहा है। देर शाम और रात के समय विभिन्न स्थानों पर पुलिस टीमों ने वाहनों की गहन जांच की। अभियान के दौरान पुलिसकर्मियों ने संदिग्ध वाहनों की तलाशी ली। दोपहिया और चारपहिया वाहनों के कागजात की जांच की तथा यात्रियों की पूछताछ भी की। चेकिंग अभियान में जिला प्रशासन, पुलिस और ह सहयोग रहा। पुलिस का कहना है कि यह अभियान आगे भी जारी रहेगा ताकि अपराधिक गतिविधियों पर प्रभावी नियंत्रण स्थापित किया जा सके और आम जनता सुरक्षित महसूस करे। सोशल मीडिया प्लेटफॉर्म पर पुलिस द्वारा साझा की गई तस्वीरों में कई स्थानों पर पुलिस टीमों को सक्रिय रूप से जांच करते देखा जा सकता है। अभियान का उद्देश्य जिले में शांति एवं सुरक्षा व्यवस्था को और मजबूत करना है।

डीपीओ आईसीडीएस ने पिपरा प्रखंड के विभिन्न आंगनबाड़ी केंद्रों का किया निरीक्षण

न्यूज स्केल सुपौल

जिला प्रोग्राम पदाधिकारी आईसीडीएस के द्वारा पिपरा परियोजना अंतर्गत पथरा दक्षिण पंचायत के आंगनबाड़ी केन्द्र संख्या 80, 83 एवं 84 का औचक निरीक्षण किया गया। निरीक्षण के समय सभी केन्द्र संचालित पाई गई। इन सभी केन्द्रों पे सेविकाओं को आंगनबाड़ी केन्द्र पर बच्चों की उपस्थिति शत-प्रतिशत सुनिश्चित करने, केन्द्र की साफ-सफाई, केन्द्र पर सभी प्रकार के पंजी को रखने का निर्देश दिया गया। पोषाहार गुणवत्तापूर्ण मात्रा और मेन्यू के अनुसार बनाने का निर्देश दिया गया, भोजन बनाने में स्वच्छता अपनाने का निर्देश



दिया गया, पोषण भी पढ़ाई भी गतिविधियाँ का आयोजन नियमित रूप से करने का निर्देश दिया गया। इसके साथ ही प्रधानमंत्री मातृ वंदना योजना से संबंधित पात्र लाभुकों का पंजीकरण करने का भी निर्देश दिया गया। आंगनबाड़ी में पढ़ रहे बच्चों के लिए सुरक्षित वातावरण बनाने पर बल दिया गया। जिला प्रोग्राम पदाधिकारी, आईसीडीएस द्वारा सभी महिला पर्यवेक्षिकाओं को नियमित रूप से आंगनबाड़ी केन्द्रों को निरीक्षण करने एवं पोषण ट्रेकर एप पर निरीक्षण एवं सभी आंकड़ों को सही से शत-प्रतिशत इन्ट्री करने का निर्देश दिया गया।

सुपौल में भीषण अगलगी, आग में जलने से झूलसकर मासूम भाई-बहन की दर्दनाक मौत परिजनों में मचा कोहराम

न्यूज स्केल सुपौल

जिले के सरायगढ़ - भपटियाही प्रखंड में भीषण अगलगी की घटना घटी है। जिसमें सगे भाई बहन की आग में झूलसकर दर्दनाक मौत हो गयी। घटना सरायगढ़ भपटियाही प्रखंड क्षेत्र के मुरली वार्ड 6 की है। बताया जा रहा है की देर रात अचानक आग लग गयी। आग देखते ही देखते पांच परिवारों के छह घरों को अपने चपेट में ले लिया। आग की लपटें इतनी तेज थी की जब तक आग पर काबू पाया जा सका तब तक छह घर सहित घर में रखा सारा सामान खाक हो गया। बताया गया की इस भीषण अगलगी में भीखन सरदार का 10 वर्षीय पोता मानव कुमार और 12 वर्षीय पोती साक्षी कुमारी आग की चपेट में आकर गंभीर रूप से झूलस गया। दोनों सगे भाई बहनों साक्षी और मानव की मौत हो गई। दोनों बच्चों की दर्दनाक मौत से परिजनों में कोहराम मच गया है। अगलगी की इस घटना में बुचाय सरदार के दो घर, भीखन सरदार का एक घर, प्रेम सरदार उर्फ पप्पू सरदार का एक घर, चंद्रदेव सरदार और इंद्रदेव सरदार के एक-एक घर सहित घर में रखा सारा सामान जलकर खाक हो गया। अगलगी की घटना के सूचना पर सरायगढ़ भपटियाही के बीडीओ अच्युतानंद, सीओ धीरज कुमार और राजस्व



कर्मचारी मोहम्मद इजराफिल सहित थानाध्यक्ष घटनास्थल पर पहुंचे और नुकसान का जायजा लिया। मौके पर स्थानीय जन प्रतिनिधि और ग्रामीण भी पहुंचे और पीड़ित परिवार को ढाढ़स बंधाया है। सरायगढ़ पुलिस ने दोनों शवों को कब्जे में लेकर पोस्टमार्टम में भेज दिया। घटना की जांच में जुट गई है। सरायगढ़ सीओ धीरज कुमार ने बताया कि फिलहाल अग्नि पीड़ितों को सुखा राशन और पॉलिथीन उपलब्ध करा दिया गया है। राजस्व कर्मचारी द्वारा क्षति का आकलन किया जा रहा है। कहा की सरकारी स्तर से जो भी प्रावधान है पीड़ित परिवार को दी जाएगी।

बार काउंसिल के आदेश के बाद भी नहीं हुआ चुनाव तो आंदोलन- अधिवक्ता रुद्र प्रताप लाल


सुपौल के अधिवक्ता रुद्र प्रताप लाल की मुहिम रंग लाई

न्यूज स्केल सुपौल

सुपौल जिला न्यायालय के वरिष्ठ अधिवक्ता रुद्र प्रताप लाल की वर्षों की जिद और अडिग संघर्ष ने आखिरकार कामयाबी हासिल कर ली। उनके द्वारा बिहार स्टेट बार काउंसिल, पटना में दाखिल कई आरटीआई आवेदनों और लगातार शिकायतों के बाद बिहार स्टेट बार काउंसिल ने पूरे प्रदेश के सभी जिला अधिवक्ता संघों में वर्षों से लटके चुनाव कराने के लिए सख्त कदम उठाया है। बिहार स्टेट बार काउंसिल ने 9 नवंबर 2025 को हुई अपनी जनरल बॉडी की बैठक में प्रस्ताव संख्या 256/2025



पारित कर सभी जिला बार एसोसिएशनों को 30 दिन का अंतिम अल्टीमेटम दे दिया है। काउंसिल के सचिव प्रफुल्ल चंद्र द्विवेदी द्वारा जारी आधिकारिक पत्र में स्पष्ट लिखा है कि यदि तय समय-सीमा में चुनाव नहीं कराया गया तो मौजूदा तदर्थ समिति को हटाकर बिहार स्टेट बार काउंसिल स्वयं नई एडहॉक कमेटी गठित कर चुनाव करा लेगी। इस बड़े फैसले के पीछे मुख्य भूमिका निभाने वाले अधिवक्ता रुद्र प्रताप लाल ने कहा, “सुपौल सहित बिहार के ज्यादातर बार एसोसिएशन में लोकतंत्र खत्म हो चुका था।



पहले पुरानी कमिटी और फिर तदर्थ समितियां सालों-साल कुर्सी पर जमकर बैठी थीं। मैंने बिहार स्टेट बार काउंसिल से लगातार पत्राचार किया, कई आरटीआई दाखिल कीं और साफ कहा कि जब तक चुनाव नहीं होंगे, रुकूंगा नहीं। आज जो पत्र पूरे बिहार के सभी बार एसोसिएशन को भेजा गया है,

वह मेरे संघर्ष की जीत है और बिहार के हजारों अधिवक्ताओं के लिए नई उम्मीद है।” लाल ने आगे बताया, “सुपौल बार में भी कई वर्षों से चुनाव नहीं हुए। स्थानीय स्तर पर आवाज उठाने के बाद भी जब कुछ नहीं हुआ तो मैंने सीधे बिहार स्टेट बार काउंसिल का दरवाजा खटखटाया। आज जो हुआ, वह एक आम अधिवक्ता की हर न मानने की जीत है।” बिहार स्टेट बार काउंसिल के पत्र में जिन 30 बार एसोसिएशन का जिक्र हुआ है, उनमें सुपौल भी शामिल है। मौजूदा तदर्थ समिति के अध्यक्ष व महासचिव को 15 दिन के अंदर अपना पक्ष रखने को कहा गया है, अन्यथा उनके खिलाफ नियुक्ति की शर्तों के उल्लंघन का मामला दर्ज होगा। अधिवक्ता रुद्र प्रताप लाल ने सुपौल और पूरे बिहार के अधिवक्ता साथियों से अपील की है कि अब समय आ गया है कि हम सब मिलकर पारदर्शी तरीके से अपने बार एसोसिएशन का चुनाव कराएं और मजबूत नेतृत्व चुनें। सुपौल न्यायालय परिसर में साथी अधिवक्ताओं ने रुद्र प्रताप लाल को बधाई देते हुए कहा कि एक व्यक्ति के जुझारूपन ने पूरे बिहार के अधिवक्ता समाज को उनका खोया हुआ लोकतंत्र वापस दिलाया है। अब सुपौल सहित पूरे बिहार में बार चुनावों की सरगमी तेज होने वाली है।

मरौना बीडीओ रचना भारतीय ने तीन विद्यालयों का किया निरीक्षण, उपस्थिति व शिक्षा की गुणवत्ता सुधार पर दिया जोर

न्यूज स्केल मरौना

निर्मली अनुमंडल स्थित मरौना प्रखंड विकास पदाधिकारी रचना भारतीय द्वारा मंगलवार को क्षेत्र के कई शैक्षणिक संस्थानों का औचक निरीक्षण किया गया। जहाँ उन्होंने परियोजना बालिका उच्च विद्यालय बेलही, मध्य विद्यालय रसुआर तथा उत्कर्मित उच्च माध्यमिक विद्यालय रसुआर का निरीक्षण कर शिक्षा



व्यवस्था, छात्र-छात्राओं की उपस्थिति, मध्याह्न भोजन तथा विद्यालयीय अनुशासन की विस्तृत समीक्षा की। निरीक्षण के दौरान बीडीओ ने उपस्थिति में कमी पर चिंता व्यक्त करते हुए सभी विद्यालयों के शिक्षकों के साथ आवश्यक विमर्श किया। उन्होंने शिक्षकों को निर्देश दिया कि विद्यार्थियों की उपस्थिति बढ़ाने के लिए नियमित अभिभावक संपर्क,

प्रेरक गतिविधियाँ, तथा बेहतर शिक्षण पद्धतियों का प्रयोग सुनिश्चित किया जाए। उन्होंने कहा कि गुणवत्तापूर्ण शिक्षा ही विद्यालयों की पहचान होती है, इसलिए शिक्षकों की भूमिका अत्यंत महत्वपूर्ण है। इसी क्रम में मध्याह्न भोजन योजना की भी विशेष रूप से जाँच की गई, जिसमें भोजन की गुणवत्ता, स्वच्छता और खाद्यान्न के सही उपयोग की

समीक्षा की गई। बीडीओ ने इसे बच्चों के स्वास्थ्य से जुड़ा महत्वपूर्ण मुद्दा बताते हुए नियमित निगरानी रखने का निर्देश दिया। इसके अलावा उन्होंने निर्माणाधीन उच्च माध्यमिक विद्यालय रसुआर के भवन का भी निरीक्षण किया। उन्होंने निर्माण स्थल पर मौजूद कनीय अभियंता को गुणवत्तापूर्ण व मानक के अनुरूप कार्य करने

का सख्त निर्देश दिया। उन्होंने कहा कि भवन निर्माण में किसी भी प्रकार की लापरवाही बर्दाश्त नहीं की जाएगी, क्योंकि यह लंबे समय तक बच्चों की शिक्षा व्यवस्था से जुड़ा हुआ विषय है। निरीक्षण के दौरान बीडीओ रचना भारतीय ने विद्यालय प्रशासन को आवश्यक मार्गदर्शन दिया और शिक्षा व्यवस्था को और बेहतर बनाने पर बल दिया।

सुपौल में बढ़ी ठंड, सुबह-शाम कोहरे ने बढ़ाई ठिठुरन



न्यूज स्केल सुपौल

जिले में ठंड ने अपना असर दिखाना शुरू कर दिया है। बीते दो-तीन दिनों से सुबह और शाम के समय ठिठुरन बढ़ गई है। दिन में हल्की धूप निकलने के बावजूद रात के तापमान में गिरावट जारी है। मौसम विभाग के अनुसार, रात का तापमान लगातार 13—15 डिग्री सेल्सियस के आसपास रिकॉर्ड किया जा रहा है, जबकि सुबह की शुरुआत हल्की धुंध के साथ हो रही है। **कोहरा बढ़ने से आम जनजीवन प्रभावित** : सुबह के समय कई इलाकों में दृश्यता कम होने से लोगों को कार्यालय और स्कूल जाने में परेशानी हुई। ग्रामीण क्षेत्रों में बाइक सवारों को धीमी गति से चलना पड़ा। किसानों ने भी खेतों में देर से काम शुरू किया। **अस्पतालों में बढ़े सर्दी-जुकाम के मरीज** : जिले के अस्पतालों में सर्दी, खांसी और सांस की तकलीफ वाले मरीजों की संख्या में इज़ाफ़ा दर्ज किया गया है। डॉक्टरों का कहना है कि मौसम के अचानक बदलने से बच्चे और बुजुर्ग अधिक प्रभावित हो रहे हैं। स्वास्थ्य विभाग ने गर्म कपड़े पहनने और सुबह-शाम अनावश्यक बाहर न निकलने की सलाह दी है। **अगले कुछ दिनों में और गिर सकता है तापमान** : मौसम विभाग ने संकेत दिया है कि उत्तर बिहार के अन्य जिलों की तरह सुपौल में भी आगामी दिनों में ठंड और बढ़ सकती है। यदि बादल छाए रहे या हवा की दिशा बदली, तो रात के तापमान में और गिरावट संभव है। **प्रशासन ने लोगों से बरतने को कहा एहतियात** : स्थानीय प्रशासन ने ग्रामीण क्षेत्रों में अलाव की व्यवस्था करने और स्कूलों में बच्चों को गर्म कपड़े पहनकर भेजने की अपील की है। कोहरे के कारण सड़क दुर्घटनाओं की आशंका को देखते हुए वाहनों में हेलमेट, हेडलाइट और फॉग लाइट के इस्तेमाल की सलाह दी गई है।

अंतर्राष्ट्रीय दिव्यांग दिवस 2025 : नालन्दा में दिव्यांगजन सशक्तिकरण और खेल प्रतियोगिताओं का आयोजन

न्यूज स्केल नालंदा

अंतर्राष्ट्रीय दिव्यांग दिवस 2025 के अवसर पर जिला समाज कल्याण विभाग द्वारा आयोजित कार्यक्रम का शुभारंभ दीप प्रज्वलित कर किया गया। इस कार्यक्रम का उद्देश्य दिव्यांगजन सशक्तिकरण, समावेशी विकास और समान अवसरों के प्रति विभाग की प्रतिबद्धता को उजागर करना था। **खेलों और प्रतिभा की पहचान** इस अवसर पर जिला दिव्यांगजन सशक्तिकरण कोषांग, नालन्दा में दिव्यांगजनों के लिए विभिन्न खेल प्रतियोगिताओं



का आयोजन किया गया। प्रतियोगिताओं में लूडो, कैरम बोर्ड, चित्रकला, संगीत सहित कई गतिविधियां शामिल थीं। कार्यक्रम का उद्देश्य दिव्यांगजन के खेल कौशल को प्रोत्साहित करना और उन्हें समाज के मुख्यधारा में भागीदारी के लिए प्रेरित करना था। **विभागीय पहल और सशक्तिकरण** : कार्यक्रम में उपस्थित विभागीय

अधिकारियों ने दिव्यांगजनों के सामाजिक व आर्थिक सशक्तिकरण के लिए चल रही योजनाओं और पहलों की जानकारी साझा की। उन्होंने कहा कि समाज में प्रत्येक व्यक्ति की भागीदारी महत्वपूर्ण है और दिव्यांगजन समाज का अभिन्न अंग हैं। सरकार द्वारा उनके लिए शिक्षा, रोजगार, स्वास्थ्य और सामाजिक सुरक्षा से जुड़े संसाधनों का लाभ



सुनिश्चित करने के लिए निरंतर प्रयास किए जा रहे हैं। **सम्मान और पुरस्कार वितरण** प्रतियोगिताओं में प्रथम, द्वितीय एवं तृतीय स्थान प्राप्त दिव्यांग खिलाड़ियों सहित राज्य और देशस्तर पर पदक जीतने वाले खिलाड़ियों को सम्मानित किया गया। पुरस्कार वितरण में सहायक निदेशक, जिला दिव्यांगजन सशक्तिकरण कोषांग, जिला नियोजन पदाधिकारी, जिला

प्रोग्राम पदाधिकारी, वरीय उप समाहर्ता सुश्री स्वेता, ग्रामीण विकास अधिकारी सुश्री शिखा कुमारी और श्री निजाम उद्दीन शमा विकास समिति, इस्लामपुर ने भाग लिया। कार्यक्रम ने यह संदेश दिया कि समाज में प्रत्येक दिव्यांगजन की भागीदारी और योगदान महत्वपूर्ण है। इस तरह के कार्यक्रम उनके आत्मविश्वास और सामाजिक सहभागिता को बढ़ावा देते हैं।

नालन्दा जिला पदाधिकारी को “मेधा दिवस” समारोह में सम्मानित

न्यूज स्केल नालंदा

बिहारविद्यालयपरीक्षासमिति, पटना द्वारा आयोजित “मेधा दिवस” समारोह में श्री कुंदन कुमार, जिला पदाधिकारी, नालन्दा को प्रशस्ति पत्र, आई-पैड और मोमेंटो देकर सम्मानित किया गया। यह सम्मान माध्यमिक एवं इंटरमीडिएट वार्षिक परीक्षा, 2025 के स्वच्छ, कदाचारमुक्त एवं सफल संचालन, उत्तरपुस्तिकाओं के बारकोडिंग कार्य तथा मूल्यांकन कार्य में नालन्दा जिला प्रशासन द्वारा दिए गए उत्कृष्ट योगदान के लिए प्रदान किया गया। मेधादिवस का आयोजन भारत



के प्रथम राष्ट्रपति और देशरत्न डॉ. राजेन्द्र प्रसाद की जयंती के अवसर पर पटना स्थित ज्ञान भवन, सम्राट अशोक कन्वेंशन हॉल में किया गया। समारोह में बिहार विद्यालय परीक्षा समिति की ओर से श्री कुंदन कुमार को प्रशस्ति पत्र, आई-पैड और मोमेंटो प्रदान कर सम्मानित किया गया।

नालन्दा जिला प्रशासन ने इस सम्मान को परीक्षा संचालन में पारदर्शिता, अनुशासन और उत्कृष्ट कार्यप्रणाली को बढ़ावा देने की दिशा में महत्वपूर्ण उपलब्धि के रूप में देखा है। साथ ही, जिला प्रशासन ने बिहार विद्यालय परीक्षा समिति को इस सम्मान हेतु धन्यवाद ज्ञापित किया।

बुजुर्ग हत्याकांड में तीन अभियुक्त गिरफ्तार, हत्या में प्रयुक्त सामान बरामद

नवादा, (हि.स.)। नवादा जिले के कौआकोल थाना क्षेत्र के लालपुर गांव में भूमि विवाद को लेकर हुई एक बुजुर्ग की हत्या मामले में पुलिस ने त्वरित कार्रवाई करते हुए बुधवार को तीन नामजद अभियुक्तों को गिरफ्तार कर न्यायिक हिरासत में भेज दिया है। वहीं पुलिस ने हत्या में प्रयुक्त कुदाल,लाठी एवं लोहे की टांगी को भी बरामद कर लिया है।



जिले के कौआकोल पुलिस से प्राप्त जानकारी के अनुसार कौआकोल थाना कांड संख्या-480/25 में नामजद अभियुक्त उमेश साव,पिता- राजेन्द्र साव एवं राजेन्द्र साव तथा दिनेश साव दोनों पिता-स्व० छोटू साव,ग्राम-लालपुर

को गिरफ्तार कर न्यायिक हिरासत में भेज दिया गया। बता दें कि महज कुछ जमीन को लेकर वर्षों से चले आ रहे आपसी भूमि विवाद को लेकर सोमवार को मारपीट कर लगभग 75 वर्षीय बुजुर्ग लखन साव,उनकी पत्नी

विमली देवी तथा चचेरे भाई ब्रह्मदेव साव को बुरी तरह जख्मी कर दिया था। जहां सदर अस्पताल में ईलाज के दौरान लखन साव की मौत हो गई।घटना के बाद कौआकोल थाना में लिखित प्राथमिकी दर्ज कराई गई।

राज्य स्वास्थ्य समिति के निदेशक ने किया सदर अस्पताल छपरा का निरीक्षण

सारण, (हि.स.)। राज्य स्वास्थ्य समिति बिहार के कार्यपालक निदेशक सुहर्ष भगत ने बुधवार को सदर अस्पताल, छपरा का औचक निरीक्षण किया। इस दौरान उन्होंने अस्पताल की विभिन्न इकाइयों का गहन जायजा लिया और स्वास्थ्य सेवाओं के सुदृढ़ीकरण हेतु आवश्यक दिशा-निर्देश दिए। निदेशक ने अस्पताल पहुंचकर पहले पंजीकरण काउंटर और ओपीडी की व्यवस्थाओं का निरीक्षण किया। उन्होंने मरीजों को दवा वितरण की प्रक्रिया जानने के लिए दवा वितरण काउंटर का जायजा लिया और दवाओं की उपलब्धता सुनिश्चित



करने का निर्देश दिया। इसके साथ ही उन्होंने पैथोलॉजी जांच लेबोरेटरी, आकस्मिक विभाग, प्रसूति विभाग, और एसएनसीयू, जैसी महत्वपूर्ण इकाइयों का भी बारीकी से निरीक्षण किया। इस निरीक्षण के दौरान कार्यपालक निदेशक ने सदर अस्पताल की सेवाओं को और बेहतर बनाने के लिए कई निर्देश दिए सभी आवश्यक

जीवनरक्षक दवाओं और सामान्य दवाओं की पर्याप्त स्टॉक हमेशा सुनिश्चित करने पर जोर दिया गया, ताकि मरीजों को बाहर से दवा न खरीदनी पड़े। जांच सुविधाओं को बेहतर बनाने के लिए पैथोलॉजी लैब के सुदृढ़ीकरण का निर्देश दिया गया, जिससे सभी प्रकार की आवश्यक जांचें अस्पताल के भीतर ही कम समय में



उपलब्ध हो सकें। नवजात शिशुओं की बेहतर देखभाल के लिए एसएनसीयू को एमएनसीयू में उत्क्रमित करने का निर्देश दिया गया। यह कदम मातृ एवं शिशु स्वास्थ्य सेवाओं को एक ही स्थान पर एकीकृत कर देगा। मरीजों की बढ़ती संख्या को देखते हुए अस्पताल में बेड की संख्या बढ़ाने के लिए कार्य योजना तैयार करने का

निर्देश दिया गया, ताकि भर्ती होने वाले सभी मरीजों को आसानी से बेड मिल सके। उन्होंने अस्पताल प्रशासन को निर्देश दिया कि मरीजों को गुणवत्तापूर्ण और सुलभ स्वास्थ्य सेवाएं प्रदान करने में कोई कमी नहीं रहनी चाहिए। इस निरीक्षण से जिले में स्वास्थ्य सेवाओं को बेहतर बनाने की दिशा में तेजी आने की उम्मीद है।

नालंदा जिले में राजगीर महोत्सव को लेकर 32कोषांग दल का किया गया गठन

नालंदा, बिहारशरीफ (हि.स.)।पर्यटन विभाग बिहार एवं जिला प्रशासन नालन्दा के तत्वाधान में राजगीर महोत्सव2025 का आयोजन आगामी 19 दिसंबर से से 21 दिसंबर को किया जायेगा इसी परिपेक्ष्य में कुंदन कुमार जिला पदाधिकारी नालंदा द्वारा राजगीर महोत्सव को सफलतापूर्वक सम्पन्न कराने हेतु 32 कोषांगों का गठन कर कार्य एवं दायित्व संबंधित पदाधिकारियों कर्मियों को



सौंपी गई है। जिला मुख्यालय स्थित शहीद हरेदेव भवन के सभागार में आहूत बैठक में सभी कोषांगों के नोडल पदाधिकारी, सहायक नोडल पदाधिकारी तथा वरीय पदाधिकारी को जिला पदाधिकारी महोदय

द्वारा सभी पदाधिकारियों को निदेश दिया गया है कि व्यक्तिगत अभिरूची लेकर गतवर्ष कीभांति इस वर्ष भी राजगीर महोत्सव-2025 को हर्षोल्लास के साथ सम्पन्न करा अपने कर्तव्य दायित्व का निर्वहन करेंगे।

वहीं राजगीर महोत्सव2025 के अवसर पर विभिन्न कार्यों यथा सांस्कृतिक कार्यक्रम,ग्रामश्री मेला, कृषि मेला, पुस्तक मेला एवं अन्य कार्यों को ससमय सम्पन्न कराने हेतु फर्म एजेंसी का चयन निविदा के माध्यम से कर ली गई है।इस संबंध में संबंधित पदाधिकारियों को निर्देश देते हुए उन्होंने कहा कि राजगीर महोत्सव के सफल आयोजन हेतु अपने दायित्व एवं कर्तव्यों का ससमय निर्वहन सुनिश्चित करेंगे ।

तीसरे दिन हाथियों का जारी रहा उत्पात,किसान आतंकित

नवादा (हि.स.)।बिहार के जमुई और नवादा जिलों के जंगली इलाकों से भटककर आए हाथियों के झुंड का आतंक बुधवार को तीसरे दिन भी जारी रहा। ग्रामीणों में दहशत का माहौल है। हाथियों ने कई गांवों में धान और तिलहन की फसल को क्षतिग्रस्त कर दिया है। हाथियों का दल नवादा जिले के कौआकोल के दनियाँ जंगल से होकर लालपुर, पचम्बा और सोखोदेवरा क्षेत्रों में जंगली रास्तों से आगे बढ़ रहा है। इस दौरान पचम्बा और सोखोदेवरा गांव के दर्जनों



किसानों के धान के बोझे और खेतों में लगी सरसो की फसल नष्ट हो गई। साथ ही 85 एकड़ में फैले कृषि विज्ञान केंद्र सर्वोदय आश्रम सोखोदेवरा की लगभग 150 फीट लंबी चारदीवारी भी

क्षतिग्रस्त हो गई। ग्राम निर्माण मण्डल के प्रधानमंत्री अरविंद कुमार ने बताया कि चारदीवारी टूटने से फसलों को भविष्य में और नुकसान हो सकता है। आश्रम परिसर में रहने वाले

कर्मियों की सुरक्षा भी खतरे में है। वन विभाग की टीम ने हाथियों पर नियंत्रण के लिए कोलकाता से विशेषज्ञों की टीम बुला ली है। विभाग की ओर से बताया गया कि हाथियों को भगाने के लिए मशाल और पटाखों का उपयोग किया जा रहा है। हाथियों के इस झुंड से प्रभावित किसानों और आश्रम कर्मियों की चिंताएँ लगातार बढ़ रही हैं, जबकि वन विभाग हर संभव प्रयास कर सुरक्षा सुनिश्चित करने में जुटा है।

गरीबों के घरों की सुरक्षा को लेकर भाकपा माले का राज्यव्यापी प्रदर्शन अभियान शुरू

न्यूज स्केल बेतिया (प.च.)

पश्चिम चंपारण में भाकपा माले और अखिल भारतीय खेत मजदूर सभा ने राज्यव्यापी कार्यक्रम के तहत जिला मुख्यालय बेतिया में रेलवे स्टेशन से कलेक्ट्रेट तक जुलूस निकालकर प्रदर्शन किया। सभा के नेताओं ने गरीब परिवारों के घरों की सुरक्षा सुनिश्चित करने और उन्हें वैकल्पिक आवास उपलब्ध कराने की मांग उठाई। अखिल भारतीय खेत व ग्रामीण मजदूर सभा के राज्य अध्यक्ष और पूर्व विधायक वीरेंद्र गुप्ता ने कहा कि गरीब और मध्यवर्गीय परिवारों को बिना किसी वैकल्पिक व्यवस्था के उनके घरों से हटना उचित



नहीं है। उन्होंने कहा, “जनता के अधिकारों की रक्षा करना सरकार की जिम्मेदारी है। प्रभावित परिवारों को न्यायपूर्ण और सुरक्षित विकल्प उपलब्ध कराना आवश्यक है।” **03 से 10 दिसंबर तक सभी प्रखंड मुख्यालयों में प्रदर्शन** भाकपा माले नेता और अखिल भारतीय किसान महासभा के जिला अध्यक्ष सुनील कुमार राव ने बताया कि राज्यव्यापी

कार्यक्रम के तहत 03 से 10 दिसंबर तक बिहार के सभी प्रखंड मुख्यालयों पर समान रूप से शांतिपूर्ण प्रदर्शन होंगे। उन्होंने कहा कि सड़क निर्माण और अन्य विकास कार्यों के दौरान प्रभावित दुकानदारों और परिवारों के पुनर्वास के लिए उचित और सुनियोजित योजना बनाई जानी चाहिए। उन्होंने आगे कहा कि बेतिया में सड़क निर्माण के नाम पर

करीब 400 दुकानदारों और परिवारों को प्रभावित किया गया है, जिससे उनके रोज़मर्रा के जीवन में कठिनाई पैदा हो रही है। ऐसे मामलों में सरकार को वैकल्पिक व्यवस्था के माध्यम से लोगों की सुरक्षा सुनिश्चित करनी चाहिए। **जिला नेताओं और संगठनों का समर्थन** : मौके पर ACTU के जिला अध्यक्ष जवाहर प्रसाद ने कहा कि प्रभावित परिवारों के अधिकारों की सुरक्षा हर स्तर पर की जाएगी। उन्होंने यह भी कहा कि स्थानीय प्रशासन और सरकार को प्रभावित लोगों के पुनर्वास के लिए ठोस कदम उठाने चाहिए। इनौस जिला अध्यक्ष फरहान

राजा ने कहा कि सरकार को लोकतंत्र और संविधान के अनुसार काम करना चाहिए। उन्होंने यह भी जोड़ा कि जनता और संगठनों की सक्रिय भागीदारी से ही गरीब और कमजोर वर्गों के हितों की रक्षा संभव है।कार्यक्रम में खेत और ग्रामीण मजदूर सभा के जिला अध्यक्ष वीरेंद्र पासवान, पलट मियां सिंहासन ठाकुर, सुरेंद्र चौधरी, अफ़ाक़ अहमद, सीताराम राम, अच्छेलाल राम, सुरेश ठाकुर, बिहारी दास, लवकुश दास, संजय मुखिया सहित अन्य नेताओं ने भी अपनी बात रखी और प्रभावित परिवारों के अधिकारों की सुरक्षा पर जोर दिया।

जनता में जागरूकता और भविष्य की कार्रवाई : भाकपा माले और अखिल भारतीय खेत मजदूर सभा ने स्पष्ट किया कि यह प्रदर्शन अभियान केवल चेतावनी नहीं है, बल्कि गरीब और कमजोर वर्गों के अधिकारों की रक्षा के लिए एक गंभीर पहल है। इसके तहत सभी प्रखंड मुख्यालयों में 03 से 10 दिसंबर तक लगातार प्रदर्शन और जागरूकता कार्यक्रम आयोजित किए जाएंगे। संगठन का कहना है कि सरकार को जनता के अधिकारों और संवैधानिक सुरक्षा का सम्मान करना होगा और विकास कार्यों के दौरान प्रभावित परिवारों के लिए उचित और सुरक्षित विकल्प उपलब्ध कराना अनिवार्य है।

भूमि पर्चे की मांग को लेकर भाकपा माले ने निकाला प्रतिरोध मार्च

नवादा (हि.स.)।बुलडोजर नहीं पर्चा दो , जीवन जीविका की सुरक्षा की गारंटी करो भाकपा माले , गरीबों दलितो व्यवसायियो पर लगातार चल रहे बुलडोजर के खिलाफ बुधवार को भाकपा माले , खेगरामस के संयुक्त राज्यव्यापी विरोध दिवस के तहत नवादा के नगर थाना के समीप से विरोध मार्च शहर के प्रमुख मार्गों से होते हुए भगत सिंह चौक पहुंच कर सभा में तब्दील हो गया। सभा को संबोधित करते हुए भाकपा माले जिला सचिव कॉम भोला राम ने कहा युपी के तर्ज पर बिहार में गरीबों दलितों व्यवसायियों के ऊपर लगातार आतंक बन कर घरों फूट पाथी दुकानों को रौंदकर उन्हें बेघर कर जीवन

जीविका छीना जा रहा है , जिससे उनके सामने भुखमरी की समस्या का सामना पड़ रहा है। तो दूसरे तरफ बढ़ते ठंडा में बिहार सरकार की जमीन पर पीढी दर पीढी बसे गरीबों को घर को बुलडोजर से घरों को तोड़कर खुले आसमान में जीने को विवश किया गया है । यह गरीब विरोधी सरकार का चेहरा बेनकाब हुआ है। बुलडोजर राज के खिलाफ चौतरफा आंदोलन छेड़कर ही पीछे धकेला जा सकता है।उन्होंने कहा सरकार गरीबों पर निशाना बनाना जारी रखा तो भाकपा माले चुप नहीं बैठेगी। गरीबों के घरों को बचाने लिए सभी तरह के आंदोलन चलाने का आह्वान किया।

आसियान देशों के लिए तैनात आईसीजी का ‘विग्रह’ जहाज जकार्ता बंदरगाह पर पहुंचा

नई दिल्ली, (हि.स.)। भारतीय तटरक्षक बल (आईसीजी) ने अपने जहाज ‘विग्रह’ को आसियान देशों में तैनात किया है, जो वर्तमान में इंडोनेशिया के जकार्ता बंदरगाह पर पहुंचा है। इस तीन दिन की तैनाती के दौरान भारतीय जहाज इंडोनेशियाई समुद्री सुरक्षा एजेंसी के साथ प्रोफेशनल बातचीत, टेबलटॉप एक्सरसाइज, शिपबोर्ड ड्रिल और संयुक्त प्रशिक्षण सत्र सहित कई गतिविधियों में भाग लेगा। आईसीजी के कमांडर अमित उनियाल ने बताया कि यह तैनाती पोर्ट कॉल एक्ट ईस्ट पॉलिसी, क्षेत्रीय सुरक्षा और विकास, तथा इंडो-पैसिफिक महासागर पहल के अनुरूप क्षेत्रीय साझेदारों के साथ समुद्री सहयोग बढ़ाने के उद्देश्य से की गई है। इस यात्रा से दोनों देशों के तटरक्षक बलों के बीच समुद्री सुरक्षा और पर्यावरण प्रबंधन में तालमेल बढ़ेगा। भारत और इंडोनेशिया ने जुलाई 2020 में समुद्री साझेदारी समझौता किया था, जो समुद्री कानून प्रवर्तन में ऑपरेशनल सहयोग और नियमित बातचीत को मजबूत करता है। इसके तहत दोनों तटरक्षक बल मिलकर पेट्रोलिंग, खोज और बचाव अभियान, समुद्री प्रदूषण नियंत्रण और सूचना साझा करने जैसी गतिविधियों में सहयोग करते हैं। ‘विग्रह’ की यह यात्रा इसी द्विपक्षीय ढांचे के तहत हुई प्रगति को दर्शाती है। तीन दिन की तैनाती के दौरान दोनों देश समुद्री कानून प्रवर्तन, प्रदूषण प्रतिक्रिया और खोज एवं बचाव पर ध्यान केंद्रित करेंगे। रवाना होने से पहले दोनों तटरक्षक बल पैसेज एक्सरसाइज, परिचालन सामंजस्य, संचार प्रक्रिया और नाविक समन्वय को भी बढ़ाएंगे।



भारत और इंडोनेशिया इंडो-पैसिफिक क्षेत्र में नियम-आधारित अंतरराष्ट्रीय व्यवस्था और	समुद्री लोकतंत्र बनाए रखने के लिए प्रतिबद्ध हैं। पिछले वर्षों में दोनों देशों ने उच्चस्तरीय दौरे, प्रशिक्षण	आदान-प्रदान, समन्वित गश्त और इंडो-पैसिफिक मेरीटाइम इनिशिएटिव के माध्यम से सहयोग की	मजबूत परंपरा बनाई है। जकार्ता के बंदरगाह के बाद ‘विग्रह’ मलेशिया के क्लैंग के लिए रवाना होगा और	आसियान देशों में अपनी ऑपरेशनल तैनाती जारी रखेगा। यह दौरा केवल द्विपक्षीय जुड़ाव ही नहीं	बल्कि साझा मूल्यों, समुद्री जिम्मेदारियों और रणनीतिक विज्ञान की पुष्टि भी करता है।
---	---	--	---	---	--

चांदी के भाव में मामूली गिरावट, एक्सपर्ट्स ने संभल कर निवेश करने की दी सलाह

नई दिल्ली, (हि.स.)। घरेलू सराफा बाजार में चांदी के भाव में आज मामूली कमजोरी का रुख नजर आ रहा है। आज इस चमकीली धातु की कीमत में सिर्फ 200 रुपये प्रति किलोग्राम तक की गिरावट दर्ज की गई है। आज की इस कमजोरी के कारण देश के अलग-अलग सराफा बाजारों में चांदी 1,87,700 रुपये प्रति किलोग्राम से लेकर 1,95,900 रुपये प्रति किलोग्राम तक के भाव पर



बिक रही है। दिल्ली में आज चांदी की कीमत फिसल कर 1,87,900 रुपये प्रति किलोग्राम के स्तर पर पहुंच गई है। इसी तरह मुंबई, अहमदाबाद और कोलकाता में भी चांदी 1,87,700 रुपये के भाव पर कारोबार कर रही

है। जबकि जयपुर, सूरत और पुणे में चांदी 1,88,000 रुपये प्रति किलोग्राम के स्तर पर बनी हुई है। वहीं, बंगलुरु में चांदी 1,88,200 रुपये के स्तर पर और पटना तथा भुवनेश्वर में 1,87,800 प्रति किलोग्राम के स्तर पर कारोबार

कर रही है। देश में चांदी की सबसे अधिक कीमत अभी भी चेन्नई और हैदराबाद में है, जहां ये चमकीली धातु आज 1,95,900 रुपये के स्तर पर पहुंची हुई है। कैपेक्स गोल्ड एंड इनवेस्टमेंट्स के सीईओ राजीव दत्ता का कहना है कि चांदी के भाव में आज की गिरावट के बावजूद अभी भी मजबूती आने की संभावना बनी हुई है। अंतरराष्ट्रीय बाजार में चांदी की कीमत

लगातार 55 डॉलर प्रति औंस के ऊपर बनी हुई है। आज भी अंतरराष्ट्रीय बाजार में ये चमकीली धातु 58.44 डॉलर प्रति औंस के स्तर पर कारोबार कर रही है। इंडस्ट्रियल डिमांड बढ़ने के कारण इसकी कीमत में आने वाले दिनों में 65 डॉलर प्रति औंस तक भी पहुंच सकती है। हालांकि छोटे निवेशकों को मौजूदा उतार-चढ़ाव के दौर में संभल कर अपनी निवेश योजना बनानी चाहिए।

आरबीआई की मौद्रिक समीक्षा बैठक शुरू, रेपो रेट में 0.25 फीसदी की कटौती संभव

नई दिल्ली, (हि.स.)। रिजर्व बैंक ऑफ इंडिया (आरबीआई) की पांचवीं मौद्रिक नीति समिति (एमपीसी) की द्विमासिक समीक्षा बैठक 3 से 5 दिसंबर तक चल रही है। आरबीआई गवर्नर संजय मल्होत्रा की अध्यक्षता में हो रही इस तीन दिवसीय बैठक के नतीजे 5 दिसंबर को सुबह 10 बजे घोषित किए जाएंगे। आर्थिक विशेषज्ञों का अनुमान है कि आरबीआई नीतिगत ब्याज दर (रेपो रेट) में 0.25 प्रतिशत तक



की कटौती कर सकता है। यदि ऐसा होता है, तो रेपो रेट 5.25 प्रतिशत पर आ जाएगा, जिससे कर्ज की ईएमआई में राहत मिलने की संभावना है। सूत्रों के अनुसार, एमपीसी बैठक में जीडीपी वृद्धि दर और महंगाई के नवीनतम आंकड़ों को ध्यान में रखते हुए भविष्य की मौद्रिक नीति पर विस्तार

से चर्चा की जा रही है। चालू वित्त वर्ष की दूसरी तिमाही (जुलाई-सितंबर) में जीडीपी वृद्धि 8.2 प्रतिशत रही, जबकि अक्टूबर में खुदरा महंगाई दर घटकर 0.25 प्रतिशत पर आ गई है। यह बैठक ऐसे समय में हो रही है जब देश का आर्थिक प्रदर्शन मजबूत है और महंगाई में गिरावट दर्ज की गई है।

आंवला बनाम नींबू : स्वास्थ्य के लिए कौन सा ज्यादा फायदेमंद?

आंवला और नींबू दोनों ही स्वास्थ्य के लिए बेहद लाभकारी खट्टे फल हैं, जिनमें एंटीऑक्सीडेंट और विटामिन सी प्रचुर मात्रा में पाए जाते हैं। आंवला में नींबू की तुलना में विटामिन सी कई गुना अधिक होता है। एक मीडियम साइज का आंवला खाने से 300 से 400 mg तक विटामिन सी शरीर को मिलती है, जो डेली जरूरतों को पूरा करने के लिए पर्याप्त है। वहीं, एक मीडियम साइज के नींबू में केवल लगभग 30 mg विटामिन सी होता है। आंवला खाने से इम्यूनिटी मजबूत होती है, शरीर में एंटीऑक्सीडेंट बढ़ते



हैं और यह फैट को पचाने, ब्लड शुगर कंट्रोल करने और फैट स्टोरेज कम करने में मदद करता है। इसके अलावा, आंवला बालों और त्वचा के लिए फायदेमंद है, दृष्टि तेज करता है और उम्र बढ़ने की प्रक्रिया को धीमा करता है।

नींबू का सेवन पाचन सुधारने, पेट की सूजन कम करने और मेटाबॉलिज्म को बेहतर बनाने में मदद करता है। नींबू बॉडी को डिटॉक्स करता है, शरीर से हानिकारक पदार्थ निकालता है और तुरंत ऊर्जा प्रदान कर ताजगी का अहसास कराता है। संक्षेप में, आंवला विटामिन सी और इम्यूनिटी बढ़ाने के लिए सर्वोत्तम है, जबकि नींबू पाचन, मेटाबॉलिज्म और डिटॉक्स के लिए अधिक फायदेमंद माना जाता है। दोनों फलों को अपने दैनिक आहार में शामिल करना सेहत और खूबसूरती के लिए लाभकारी होता है।

रोज 1 चम्मच शहद खाने के अद्भुत फायदे

सर्दियों में शहद केवल मिठास नहीं, बल्कि स्वास्थ्य का बड़ा सहारा है। आयुर्वेद में इसे मधु कहा जाता है और यह वात व कफ दोनों को संतुलित करता है। खाली पेट गुनगुने पानी के साथ एक चम्मच शहद लेने से खांसी-जुकाम, गले की खराश और सर्दी की परेशानियां तुरंत कम होती हैं। शहद में मौजूद नेचुरल ग्लूकोज और फ्रक्टोज शरीर को तुरंत ऊर्जा और गर्माहट देते हैं। यह पाचन सुधारता, कब्ज और खूबसूरती के लिए लाभकारी होता है।



और फटे होंठों को भीतरी नमी देता है। योग के साथ शहद लेने से इम्यूनिटी बढ़ती, लंग्स मजबूत होते, स्ट्रेस कम होता और दिल स्वस्थ रहता है। खासकर कश्मीर का शहद अपने औषधीय गुणों के लिए प्रसिद्ध है।

मुख्य फायदे :

खांसी-जुकाम व गले की खराश में आरा
सर्दियों में इम्यूनिटी बूस्ट
तुरंत ऊर्जा और गर्माहट
पाचन बेहतर, कब्ज-गैस में राहत
त्वचा व होंठों में नमी
योग के साथ सेवन से स्ट्रेस कम, दिल मजबूत
सर्दियों में रोज एक चम्मच शहद और योग अपनाएं, बीमारियां दूर रहेंगी और शरीर फिट रहेगा।

राशिफल : 04 दिसंबर, 2025

मेष : अध्ययन-अध्यापन में समय गुजरेगा। ज्ञान-विज्ञान की वृद्धि होगी और सज्जनों का साथ भी रहेगा। कुछ कार्य भी सिद्ध होंगे। व्यर्थ की भाग-दौड़ से यदि बचा ही जाए तो अच्छा है। प्रियजनों से समागम का अवसर मिलेगा। अवरुद्ध कार्य संपन्न हो जाएंगे। धर्म-कर्म के प्रति रुचि जागृत होगी। शुभांक-3-5-6

मिथुन : परिश्रम प्रयास से काम बनाने की कोशिश लाभ देगी। प्रपंच में ना पड़कर काम पर ध्यान दीजिए। कल का परिश्रम आज लाभ देगा। लेन-देन में अस्पष्टता ठीक नहीं। खान-पान में सावधानी रखें। स्वास्थ्य लाभ में समय और धन व्यय होगा। अच्छे समय इन्तजार करें। कर्म प्रधान विचार धारा बनाये रखें। शुभांक-3-5-6

सिंह : अपने काम में सुविधा मिल जाने से प्रगति होगी। नवीन जिम्मेदारी बढ़ने के आसार रहेंगे। यात्रा शुभ रहेगी। अपने काम को प्राथमिकता से करें। आगे बढ़ने के अवसर लाभकारी सिद्ध हो रहे हैं। कार्यक्षेत्र में संतोषजनक सफलता मिलेगी। कल का परिश्रम आज लाभ देगा। साक्षात्कार के लिए दिन शुभ रहेगा। शुभांक-6-7-9

तुला : पूर्व में किये कार्यों से लाभ मिलेगा। अपने हितैषी समझे जाने वाले ही पीठ पीछे नुकसान पहुंचाने की कोशिश करेंगे। अपना काम दूसरों के सहयोग से पूरा होगा। पुरानी गलती का पश्चाताप होगा। स्वास्थ्य पर ध्यान दें। शांतिपूर्वक कार्य करें। दान-पुण्य का कार्य करें। यात्रा शुभ रहेगी। शुभांक-6-8-9

धनु : संतोष रखने से सफलता मिलेगी। नौकरी में स्थिति सामान्य ही रहेगी। शैक्षणिक क्षेत्र में उदासीनता रहेगी। जीवनसाथी का परामर्श लाभदायक रहेगा। व्यापार व नौकरी में स्थिति अच्छी रहेगी। कल का परिश्रम आज लाभ देगा। कामकाज में आ रही बाधा दूर होगी। दाम्पत्य जीवन सुखद रहेगा। शुभांक-1-4-6

कुंभ : मनोरथ सिद्ध होंगे, पूरे मनोयोग से काम में लगे रहें। बाहरी और अंदरूनी सहयोग मिलता चला जाएगा। पर प्रपंच में ना पड़कर अपने काम पर ध्यान दीजिए। लेन-देन में आ रही बाधा को दूर करने के प्रयास सफल होंगे। धार्मिक कार्य में समय और धन व्यय होगा। कारोबारी काम में बाधा बनी रहेगी। शुभांक-6-8-9

वृष : महत्वपूर्ण निर्णय के लिए दूरदर्शिता से काम लें। कोष में कमी व व्यय की अधिकता से परेशान होंगे। किसी से वाद-विवाद अथवा कहासुनी होने का भय रहेगा। जल्दबाजी में कोई भूल संभव है। कार्य भार बढ़ेगा। स्वविवेक से कार्य करें। कार्यक्षेत्र में तनाव पैदा होगा। समय व्ययकारी सिद्ध होगा। शुभांक-3-4-6

कर्क : सामाजिक मान-सम्मान बढ़ेगा। अच्छे कार्य के लिए रास्ते बना लेंगे। अपने हित के काम सुबह-सबरे ही निपटा लें। यात्रा प्रवास का सार्थक परिणाम मिलेगा। मेल-मिलाप से काम बनाने की कोशिश लाभ देगी। राजकीय कार्यों से लाभ। मनोबल ऊंचा रखें और काम में लगे रहें। शुभांक-4-6-8

कन्या : कुछ पिछले संकट अब सिर उठा सकते हैं। अपने संघर्ष में स्वयं को अकेला महसूस करेंगे। अभिष्ट कार्य सिद्ध होंगे। निकटजनों के लिए अर्थव्यवस्था हेतु जोड़-तोड़ करना पड़ेगा। बुरी संगति से बचें। सुविधाओं में शनैः-शनैः बाधा आएगी। वरिष्ठ लोगों से कहासुनी के कारण तनाव पैदा हो सकता है। शुभांक-4-6-8

वृश्चिक : दाम्पत्य जीवन में मधुरता बनी रहेगी। कामकाज में आ रही बाधा दूर होगी। बाहरी और अंदरूनी सहयोग मिलता चला जाएगा। पर प्रपंच में ना पड़कर अपने काम पर ध्यान दीजिए। लेन-देन में आ रही बाधा को दूर करने में सफल होंगे। व्यापार में स्थिति ठीक रहेगी। माता पक्ष से विशेष लाभ। शुभांक-2-4-6

मकर : सुनियोजित तरीके से कार्य आरम्भ करें, सफल होंगे। लाभ भी होगा और पुराने मित्रों का समागम भी। धर्म-कर्म के प्रति रुचि जागृत होगी। श्रष्टजनों की सहानुभूतियां होगी। रुका हुआ लाभ आज प्राप्त हो सकता है। आमोद-प्रमोद का दिन होगा और व्यावसायिक प्रगति होगी। शुभांक-2-4-6

मीन : स्वास्थ्य में ताजगी बनी रहने से नई ऊर्जा का संचार होगा। संतोष रखने से सफलता मिलेगी। नौकरी में स्थिति सामान्य ही रहेगी। शैक्षणिक क्षेत्र में उदासीनता रहेगी। जीवनसाथी का परामर्श लाभदायक रहेगा। व्यापार व नौकरी में स्थिति अच्छी रहेगी। शुभ कार्यों का लाभदायक परिणाम होगा। शुभांक-3-6-8

पंचांग : 04 दिसंबर, 2025

4 दिसम्बर 2025 को सूर्योदय के समय की ग्रह स्थिति
ग्रह स्थिति
सूर्य वृश्चिक में
चंद्र वृष में
मंगल वृश्चिक में
बुध तुला में
गुरु मिथुन में
शुक्र वृश्चिक में
शनि मीन में
राहु कुंभ में
केतु सिंह में
सिंह मेलम्भारंभ समयधनु 07.25 बजे
सेमकर 09.30 बजे
सेकुंभ 11.16 बजे
सेमीन 12.49 बजे से
मेघ 14.20 बजे से
वृष 16.00 बजे से
मथुन 17.58 बजे से
कर्क 20.11 बजे से
सिंह 22.28 बजे से
कन्या 00.39 बजे से
तुला 02.50 बजे से
वृश्चिक 05.05 बजे से
गुरुवार 2025 वर्ष का 338 वां दिनदिशाशूल दक्षिण ऋतु हेमन्तविक्रम संवत् 2082 शक संवत् 1947

मास मृगशीर्ष पक्ष शुक्ल तिथि चतुर्दशी 08.38 बजे
तदनन्तर पूर्णिमा 04.44 बजे प्रातः को समाप्त।
नक्षत्र कृतिका 14.54 बजे को समाप्त।
योग शिव 12.34 बजे को समाप्त।
करण वणिज 08.38 बजे, विष्टि 18.41 बजे
तदनन्तर बव 04.44 बजे प्रातः को समाप्त।
चन्द्रायु 13.7 घण्टेरवि क्रान्ति दक्षिण 220 14सूर्य दक्षिणायन कलि अहर्गण 1872548
जूलियन दिन 2461013.5
कलियुग संवत् 5126
कल्पारंभ संवत् 1972949123
सृष्टि ग्रहरंभ संवत् 1955885123वीरनिर्वाण संवत् 2552हिजरी सन् 1447महीना जमादि उस्सानो तारीख 12विशेष कार्तिगाई दीपम, दत्तात्रेय जयंती, अन्नपूर्णा जयंती, त्रिपुर भैरवी जयंती।



तेलंगाना के मुख्यमंत्री ने की प्रधानमंत्री से मुलाकात, राइजिंग समिट के लिए किया आमंत्रित

नई दिल्ली, (हि.स.)। तेलंगाना के मुख्यमंत्री रेवंत रेड्डी ने बुधवार को प्रधानमंत्री नरेन्द्र मोदी से यहां मुलाकात की और उन्हें हैदराबाद में होने जा रहे तेलंगाना राइजिंग ग्लोबल समिट के लिए

आमंत्रित किया। रेड्डी ने रक्षा मंत्री राजनाथ सिंह, ऊर्जा मंत्री मनोहर लाल और रेल मंत्री अश्वनी वैष्णव से भी मुलाकात कर उन्हें आमंत्रित किया। प्रधानमंत्री कार्यालय ने

मुलाकात की तस्वीरें साझा की हैं। इसमें बताया कि आज मुख्यमंत्री रेड्डी ने उपमुख्यमंत्री मल्लू भट्टी विक्रमार्क के साथ प्रधानमंत्री से मुलाकात की। दूसरी ओर तेलंगाना

मुख्यमंत्री कार्यालय के अनुसार मुख्यमंत्री ने वैश्विक मंच पर तेलंगाना के विकास पथ को प्रदर्शित करते हुए भारत फ्यूचर सिटी, हैदराबाद में तेलंगाना राइजिंग ग्लोबल शिखर सम्मेलन में

भाग लेने के लिए प्रधानमंत्री को विशेष आमंत्रण दिया है। उन्होंने प्रधानमंत्री को नीति आयोग और क्षेत्रीय विशेषज्ञों के मार्गदर्शन में तैयार तेलंगाना राइजिंग 2047

विजन दस्तावेज के बारे में जानकारी दी। मुख्यमंत्री ने विकसित भारत 2047 और 3 बिलियन डॉलर की अर्थव्यवस्था के लक्ष्य के साथ संरिखित तेलंगाना के रोडमैप पर भी प्रकाश डाला।

उल्लेखनीय है कि शिखर सम्मेलन प्रतिष्ठित राष्ट्रीय और अंतरराष्ट्रीय लीडर की मेजबानी करेगा, जो तेलंगाना के विकास और नवाचार को प्रदर्शित करने के लिए एक मंच प्रदान करेगा।

इसके साथ ही रेवंत रेड्डी ने कांग्रेस नेता राहुल गांधी और प्रियंका गांधी से भी मुलाकात की और उन्हें 8-9 दिसंबर के बीच आयोजित होने वाले इस सम्मेलन के लिए आमंत्रित किया।

सोनिया गांधी ने पर्यावरणीय गिरावट पर जताई चिंता, केंद्र को उपाय सुझाए

नई दिल्ली, (हि.स.)। कांग्रेस संसदीय दल की अध्यक्ष सोनिया गांधी ने केंद्र सरकार पर पर्यावरण संरक्षण को कमजोर करने और देश को गंभीर पर्यावरणीय आपदा की ओर धकेलने का आरोप लगाया है। उन्होंने कहा कि अवैध खनन, वनों की कटाई, पर्यावरणीय कानूनों में ढील, भू-जल में यूरेनियम की बढ़ती मात्रा और दिल्ली-एनसीआर की जहरीली हवा जैसे संकट सरकार की नीतिगत विफलताओं का परिणाम हैं, जिनसे करोड़ों लोगों का स्वास्थ्य खतरे में है। **अरावली और प्राकृतिक संतुलन पर खतरा :** सोनिया



गांधी ने एक अंग्रेजी अखबार में लिखे अपने लेख में कहा कि 100 मीटर से कम ऊंचाई वाली पहाड़ियों को खनन प्रतिबंध से बाहर रखने का हालिया फैसला अत्यंत चिंताजनक है। इससे अरावली पर्वतमाला की लगभग 90 प्रतिशत पहाड़ियों पर संकट गहरा गया है। पहले से अवैध खनन

से जूझ रही अरावली अब और अधिक विनाश की ओर बढ़ेगी, जिसका सीधा असर पर्यावरणीय संतुलन पर पड़ेगा। **दिल्ली-एनसीआर की जहरीली हवा :** उन्होंने दिल्ली-एनसीआर में हर साल सर्दियों के साथ बढ़ने वाले प्रदूषण को स्थायी सार्वजनिक स्वास्थ्य संकट बताया।

पर्यावरण कानूनों को कमजोर करने का आरोप : सोनिया गांधी ने वन (संरक्षण) संशोधन अधिनियम 2023, ड्राफ्ट ईआईए 2020 और तटीय विनियमन नियम 2018 को पर्यावरण सुरक्षा को कमजोर करने वाला बताया। उन्होंने कहा कि नीति-निर्माण में वैज्ञानिक दृष्टिकोण, पारदर्शिता और स्थानीय समुदायों की भागीदारी को प्राथमिकता देते हुए अवैध खनन पर सख्ती, वनों की कटाई पर रोक और एनजीटी जैसी संस्थाओं को मजबूत करना समय की मांग है।


सोनिया गांधी के अनुसार, केवल 10 प्रमुख शहरों में ही वायु प्रदूषण के कारण हर वर्ष लगभग 34 हजार लोगों की मौत होती है, जो सरकार की नीतियों पर गंभीर सवाल खड़े करता है। **भू-जल में यूरेनियम की बढ़ती मात्रा :** केंद्रीय भू-जल बोर्ड की रिपोर्ट का हवाला देते हुए

उन्होंने कहा कि दिल्ली के 13 से 15 प्रतिशत भू-जल नमूनों में यूरेनियम की मात्रा सुरक्षित सीमा से अधिक पाई गई है। पंजाब और हरियाणा में स्थिति और भी गंभीर है, जिससे साफ है कि पानी, जंगल और हवा—तीनों मोचों पर देश पर्यावरणीय गिरावट झेल रहा है।

डॉ. राजेन्द्र प्रसाद की जयंती पर प्रधानमंत्री मोदी व अन्य ने दी श्रद्धांजलि

नई दिल्ली, (हि.स.)। लोकसभा अध्यक्ष ओम बिरला ने संविधान सभा के अध्यक्ष के रूप में उनकी दूरदर्शिता और लोकतांत्रिक योगदान को स्मरण किया।

देश के प्रथम राष्ट्रपति और भारत रत्न डॉ. राजेन्द्र प्रसाद की जयंती पर प्रधानमंत्री नरेन्द्र मोदी सहित कई प्रमुख नेताओं ने उन्हें श्रद्धांजलि अर्पित की। प्रधानमंत्री ने सोशल मीडिया पर कहा कि स्वतंत्रता संग्राम से लेकर संविधान सभा के अध्यक्ष के रूप में डॉ. प्रसाद की सेवा, गरिमा और समर्पण प्रेरणादायक रहे हैं। उनका सादरीपूर्ण जीवन और राष्ट्रीय एकता के प्रति प्रतिबद्धता भावी पीढ़ियों को मार्गदर्शन देती रहेगी। लोकसभा अध्यक्ष ओम बिरला ने उन्हें महान स्वतंत्रता सेनानी बताते हुए कहा कि दो बार राष्ट्रपति के रूप में उनका कार्यकाल भारतीय लोकतंत्र पर अमिट छाप छोड़ गया। कांग्रेस अध्यक्ष मल्लिकार्जुन खरेगे और राहुल गांधी ने संविधान निर्माण में उनकी



भूमिका व नैतिक नेतृत्व को याद किया। उत्तर प्रदेश के मुख्यमंत्री योगी आदित्यनाथ, उत्तराखंड के मुख्यमंत्री पुष्कर सिंह धामी और दिल्ली की मुख्यमंत्री रेखा गुप्ता ने भी डॉ. राजेन्द्र प्रसाद के योगदान को नमन किया। उल्लेखनीय है कि डॉ. प्रसाद का जन्म 3 दिसंबर 1884 को बिहार के सारण जिले में हुआ था।

उत्तर प्रदेश में बांग्लादेशी रोहिंग्या घुसपैठियों के खिलाफ बड़ी कार्रवाई शुरू, चिन्हांकन के निर्देश

लखनऊ (हि.स.)। उत्तर प्रदेश की योगी आदित्यनाथ सरकार ने राज्य में बांग्लादेशी रोहिंग्या घुसपैठियों के खिलाफ कार्रवाई शुरू कर दी है। सरकार ने सभी 17 नगर निगम क्षेत्रों में रोहिंग्या बांग्लादेशियों की बनाए सूची बनाने के भी निर्देश दिए हैं। राज्य सरकार अब बांग्लादेशी रोहिंग्या घुसपैठियों के खिलाफ एक्शन में आ गई है। मुख्यमंत्री योगी आदित्यनाथ ने प्रदेश के सभी 17 नगर निगम क्षेत्रों में काम करने



वाले रोहिंग्या बांग्लादेशियों की बनाए सूची बनाने के भी निर्देश दिए हैं। इसके बाद कमिश्नर और आईजी की रोहिंग्या बांग्लादेशियों की सूची सौंपने के निर्देश दिए गए हैं। इसके साथ ही सरकार ने कमिश्नर और आईजी को

यूपी के हर मंडल में डिटेन्शन सेंटर बनाने का निर्देश दिया गया है। मुख्यमंत्री योगी के इस निर्देश के बाद नगर निकायों के साथ ही शासन के अधिकारी भी सक्रिय हो गए हैं। घुसपैठियों का चिन्हांकन का कार्य शुरू हो गया है।

काशी-तमिल संगमम : तमिल छात्रों ने गंगा स्नान कर जाना घाटों का इतिहास

वाराणसी, (हि.स.)। उत्तर प्रदेश के वाराणसी में आयोजित काशी-तमिल संगमम के दूसरे दिन बुधवार को तमिलनाडु से आए छात्रों ने हनुमान घाट पर पवित्र गंगा में स्नान कर सुख-समृद्धि की कामना की। गंगा स्नान के बाद छात्रों ने घाट पर स्थित प्राचीन मंदिरों में दर्शन-पूजन किया और काशी के मंदिरों की दिव्यता, भव्यता और ऐतिहासिक महत्व को जाना। छात्रों के दल ने हनुमान घाट से जुड़े विभिन्न घाटों के इतिहास की जानकारी आचार्यों से प्राप्त की। इसके बाद वे महाकवि सुब्रह्मण्य



भारती के हनुमान घाट स्थित घर पहुंचे, जहां उनके परिवार से मुलाकात की तथा समीप स्थित पुस्तकालय का भ्रमण कर साहित्यिक विरासत को समझा। बाद में दल ने कांची मठ का दौरा किया, जहां दक्षिण भारतीय मंदिरों को देखकर छात्र उत्साहित नजर आए।

काशी विश्वनाथ मंदिर न्यास से जुड़े पं. वेंकट रमण घनपाटी ने कहा कि काशी और तमिलनाडु का संबंध सदियों पुराना है। हनुमान घाट, केदारघाट और हरिश्चंद्र घाट क्षेत्र में आज भी हजारों तमिल परिवार रहते हैं, जो इस सांस्कृतिक समागम को जीवंत रखते हैं।

कर्नाटक के बागलकोट जिले में ट्रैक्टर ट्रॉली में पीछे से घुसी कार, चार की मौत

बागलकोट, (हि.स.)। कर्नाटक के बागलकोट जिले के जामखंडी तालुक के सिद्धपुरा गांव के पास मंगलवार देर रात एक भीषण सड़क हादसे में चार लोगों की मौत हो गई। जामखंडी ग्रामीण पुलिस ने शवों को पोस्टमार्टम के लिए भेज दिया है। पुलिस जांच कर रही है। बताया गया कि बागलकोट-विजयपुरा राजमार्ग पर सिद्धपुरा गांव के पास एक तेज रफ्तार से जा रही कार गन्ना लदे ट्रैक्टर के पिछले हिस्से से टकरा गई। इस दुर्घटना में कार सवार तीन लोगों की मौके पर ही मौत हो गई। जबकि गंभीर रूप से घायल एक युवक को अस्पताल ले जाया गया, लेकिन उसकी भी मौत हो गई। मृतकों की पहचान विश्वनाथ कंबरा (17), गणेश अरालीमट्टी (20), ईशु कंबरा, प्रवीण शेडबाल (22) और प्रज्जवल शेडबाल (17) के रूप में हुई है। ये सभी घायल सिद्धपुरा गांव के रहने वाले हैं। दुर्घटना की जानकारी मिलने पर जामखंडी ग्रामीण पुलिस स्टेशन से पुलिस घटनास्थल पर पहुंची। पुलिस को आशंका है कार चालक और अन्य युवक शराब के नशे में होंगे। तेज रफ्तार की वजह से उनकी कार गन्ना लदी ट्रैक्टर ट्रॉली में पीछे से घुस गई। पुलिस छानबीन कर रही है।



अमेरिका की यूक्रेन में ट्रंप के शांति प्रस्ताव पर रूस से नहीं बन सकी बात

मास्को, (हि.स.)। अमेरिका के विशेष दूत स्टीव विटकोफ और जेरेड कुशनर प्रतिनिधिमंडल के साथ रूस के राष्ट्रपति व्लादिमीर पुतिन से मिलकर स्वदेश लौट रहे हैं। ट्रंप के यूक्रेन में शांति स्थापना का प्रस्ताव लेकर पहुंचे विटकोफ व अन्य ने

पुतिन से करीब पांच घंटे तक चर्चा की। फिलहाल दोनों के बीच युद्ध रुकने के कोई आसार नहीं हैं। प्रतिनिधिमंडल की रूस से बात नहीं बन सकी। अमेरिका के सीबीएस न्यूज चैनल की रिपोर्ट के अनुसार, बातचीत खत्म होने के बाद इस

घटनाक्रम पर पहली प्रतिक्रिया पुतिन के शीर्ष सहयोगी यूरी उशाकोव ने दी। उन्होंने कहा कि यूक्रेन शांति प्रस्ताव पर अभी बहुत काम करना बाकी है। उन्होंने कहा कि ट्रंप के प्रस्ताव पर विचार करने के लिए बैठक लगभग पांच घंटे तक चली। यह बैठक वीकेंड

में फ्लोरिडा में अमेरिकी और यूक्रेनी अधिकारियों के बीच हुई बातचीत के तुरंत बाद हुई। यूरी उशाकोव ने पत्रकारों से कहा कि बातचीत उपयोगी जरूर रही, लेकिन यूक्रेन में लंबे समय से चल रहे क्षेत्रीय मुद्दों पर कोई चर्चा नहीं हुई। क्षेत्रीय मुद्दा रूस के लिए ही

नहीं अमेरिकियों के लिए भी सबसे जरूरी है। उन्होंने कहा कि अभी तक कोई समझौता नहीं हुआ है, लेकिन कुछ अमेरिकी प्रस्ताव कमोबेश ठीक लग रहे हैं, लेकिन उन पर बात करने की जरूरत है। कुछ तरीके जो हमें सुझाए गए, वे हमें ठीक लगते हैं।

उशाकोव ने जोर देकर कहा, "हम यूक्रेन में संकट को सुलझाने के करीब नहीं हैं, और अभी बहुत काम करना बाकी है।" उन्होंने कहा कि अमेरिकी प्रतिनिधिमंडल ने हमें पिछले महीने पेश की गई 28 सूत्री शांति योजना के अलावा चार दस्तावेज

और सौंपे हैं। यूरी ने यह नहीं बताया कि चार दस्तावेज में क्या है। उशाकोव ने कहा कि रूस और अमेरिका बातचीत की खास विवरण न बताने पर सहमत हुए हैं। उशाकोव ने कहा कि पुतिन और ट्रंप के बीच अभी कोई सीधी बातचीत की योजना नहीं

है। पुतिन ने विटकोफ और कुशनर से ट्रंप को कुछ जरूरी संदेश भिजवाए हैं। उशाकोव ने कहा कि विटकोफ और कुशनर अमेरिका लौटने वाले हैं। वह मास्को वार्ता पर ट्रंप के साथ बैठक करने के बाद रूसी अधिकारियों से फोन पर संपर्क करेंगे।

इंडोनेशिया के सुमात्रा द्वीप में चक्रवाती तूफान से तबाही, बाढ़-भूस्खलन से 712 लोगों की मौत

जकार्ता (इंडोनेशिया), (हि.स.)। इंडोनेशिया का सुमात्रा द्वीप हाल ही में आए चक्रवाती तूफान से कराह रहा है। भीषण बाढ़ और भूस्खलन से भारी तबाही हुई है। अब तक कम से कम 712 लोगों की मौत हो चुकी है। 402 से अधिक लोग अभी भी लापता बताए जा रहे हैं। चक्रवाती तूफान का सबसे अधिक प्रभाव उत्तरी सुमात्रा, पश्चिमी सुमात्रा और आचे प्रांत पर पड़ा है। इस आपदा का मुख्य कारण दो दुर्लभ उष्णकटिबंधीय चक्रवात के प्रभाव से हुई भारी बारिश और उसके बाद हुआ भूस्खलन है। द जकार्ता पोस्ट अखबार की रिपोर्ट के अनुसार, राष्ट्रीय



आपदा प्रबंधन एजेंसी के नेतृत्व में सेना, पुलिस और स्वयंसेवी संगठन बचाव और राहत कार्यों में लगे हुए हैं। कई जगहों पर पुल और सड़कें टूट जाने से प्रभावित इलाकों तक मदद पहुंचाने में दलों को काफी परेशानी का सामना करना पड़ रहा है। इस आपदा में लाखों लोग बेघर

हो गए हैं और भोजन-पानी की तलाश में संघर्ष कर रहे हैं। यह इंडोनेशिया में हाल के वर्षों की सबसे घातक प्राकृतिक आपदा में से एक है। प्रभावित प्रांतों के प्रतिनिधियों और अधिकारियों ने कहा कि वह इस संकट से अकेले नहीं निपट सकते। इन प्रतिनिधियों ने कहा कि

आपदा के सात दिन बाद भी कई गांव अभी भी देश-दुनिया से कटे हुए हैं। आचे के गवर्नर मुजाकिर मनाफ तो तबाही का जिक्र करते हुए पत्रकारों के सामने रो पड़े। इंडोनेशिया के राष्ट्रपति प्रबोवो सुबियांतो के प्रशासन ने माना है कि बाढ़ और भूस्खलन से बड़ा नुकसान हुआ है।

राष्ट्रपति ट्रंप ने कहा-सोमालियाई कचरा, वह अमेरिका से कहीं और चले जाएं

वाशिंगटन, (हि.स.)। राष्ट्रपति डोनाल्ड ट्रंप ने मंगलवार को कैबिनेट बैठक में कहा कि वह अमेरिका में एक भी सोमालियाई प्रवासी को नहीं देखना चाहते। यह लोग कचरा हैं। यह सच में अमेरिका में रहने लायक नहीं हैं। उन्होंने यह टिप्पणी कैबिनेट बैठक में की। सोमालियों के खिलाफ यह गुस्सा व्हाइट हाउस की तरफ से पूरे समुदाय के खिलाफ माना जा रहा है। द न्यूयॉर्क टाइम्स की रिपोर्ट के अनुसार, राष्ट्रपति को सोमालियों के खिलाफ गुस्सा ऐसे समय पर आया है जब संयुक्त राज्य अमेरिका आतंकवाद और सीमा शुल्क प्रवर्तन मिनेसोटा में सोमाली



प्रवासियों को बाहर निकालने की योजना तैयार कर रहा है। यह बैठक दो घंटे तक चली। ट्रंप इस अभियान से जुड़े वरिष्ठ अधिकारियों से भी चर्चा की। युद्ध सचिव पीट हेगसेथ ने कहा कि रणनीति तैयार की जा रही है। सीएनएन की रिपोर्ट के अनुसार, एक संघीय अधिकारी

ने कहा कि मिनियापोलिस और सेंट पॉल (मिनेसोटा) में एक नया अभियान शुरू होने वाला है। इस अभियान के दौरान सोमाली प्रवासियों को निशाना बनाया जाएगा। यह अभियान सबसे पहले मिनियापोलिस से शुरू होगा। कैबिनेट बैठक के आखिर में ट्रंप ने यह कहा कि "मैं उन्हें

अपने देश में नहीं चाहता। उनका देश किसी वजह से अच्छा नहीं है। उनके देश से बदबू आती है और हम उन्हें अपने देश में नहीं चाहते।" ट्रंप ने सोमालियाई प्रवासी कम्युनिटी और मिनेसोटा डेमोक्रेटिक रिप्रेजेंटेटिव इल्हान उमर को कचरा कहा। राष्ट्रपति ने कहा उन्हें वहां वापस चले जाना चाहिए जहां से वे आए थे। उल्लेखनीय है कि सोमालिया उन 19 देशों में से एक है जिस पर ट्रंप ने कड़े यात्रा प्रतिबंध लगाए हैं। ट्रंप ने सोमालिया को एक ऐसा देश बताया है जहां "कोई कानून नहीं, कोई पानी नहीं, कोई मिलिट्री नहीं, कुछ भी नहीं है।"

खालिदा जिया की हालत नहीं सुधरी तो तारिक रहमान लौटेंगे बांग्लादेश

ढाका, (हि.स.)। बांग्लादेश नेशनलिस्ट पार्टी (बीएनपी) की अध्यक्ष और पूर्व प्रधानमंत्री बेगम खालिदा जिया की तबीयत बेहद नाजुक बनी हुई है। प्रोथोम अलो की रिपोर्ट के अनुसार, यदि उनकी हालत में शीघ्र सुधार नहीं हुआ और उन्हें विदेश ले जाना संभव नहीं रहा, तो उनके बेटे तारिक रहमान लंदन से जल्द बांग्लादेश लौट सकते हैं। वर्तमान में ब्रिटेन और चीन से दो विशेषज्ञ डॉक्टरों की टीम ढाका पहुंच रही



है, जो एवरकेयर अस्पताल में भर्ती खालिदा जिया की जांच कर मेडिकल बोर्ड को अपनी राय देगी। इसके बाद यह तय किया जाएगा कि उनका इलाज विदेश में होगा या देश में ही जारी रहेगा। रिपोर्ट में कहा गया है कि यदि विदेश ले जाने की अनुमति मिली तो सिंगापुर



को प्राथमिकता दी जा सकती है। बीएनपी महासचिव मिर्जा फखरुल इस्लाम आलमगीर ने भी सोशल मीडिया पोस्ट दिए हैं। इस बीच, देश के तीनों सेना प्रमुखों ने अस्पताल पहुंचकर खालिदा जिया का हालचाल जाना और मेडिकल बोर्ड से चर्चा की।

नेपाल : संसद विघटन के विरुद्ध दायर याचिका पर आज संवैधानिक पीठ पर सुनवाई

ढाका, (हि.स.)। काठमांडू, 3 दिसंबर (हि.स.)। नेपाल में प्रतिनिधि सभा विघटन के खिलाफ नेपाल कम्युनिस्ट पार्टी (एमाले) द्वारा दायर याचिका पर सुप्रीम कोर्ट में सुनवाई आज से शुरू होगी। बुधवार को संवैधानिक पीठ में इस याचिका की सुनवाई निर्धारित की गई है। इस संवैधानिक पीठ में प्रधान न्यायाधीश प्रकाशमान सिंह राउत, वरिष्ठतम न्यायाधीश सपना प्रधान मल्ल, तथा न्यायाधीश कुमार रेग्मी, हरिप्रसाद



फुंयाल और न्यायाधीश मनोज कुमार शर्मा होंगे। विघटित प्रतिनिधि सभा में एमाले के प्रमुख सचेतक महेश बर्तौला और सचेतक सुनीता बराल ने मंसिर १० को यह याचिका दायर की थी। इस याचिका पर सुनवाई का क्रम सूची में अंत में रखा गया है, इसलिए सभी मामलों की सुनवाई पूरी होने के बाद आखिर में

इस पर सुनवाई शुरू होगी। एमाले द्वारा दायर याचिका में सुशीला कार्की के प्रधानमंत्री बनने के विषय पर सवाल उठाया गया है। याचिका में यह उल्लेख किया गया है कि श्रीमती कार्की प्रतिनिधि सभा की सदस्य नहीं हैं, और सर्वोच्च अदालत की प्रधान न्यायाधीश रहे व्यक्ति को प्रधानमंत्री बनने से संविधान स्वयं रोकता है।

ब्रिटेन में नेपाली नागरिक को 7 बालिकाओं और 1 महिला के यौन शोषण व बलात्कार पर 25 वर्ष की सजा



काठमांडू/लंदन, (हि.स.)। ब्रिटेन की कैम्ब्रिज क्राउन कोर्ट ने एक नेपाली नागरिक प्रमोद ढकाल को सात बालिकाओं और एक महिला के यौन शोषण व बलात्कार के गंभीर मामलों में दोषी ठहराते हुए 25 वर्ष के कारावास की सजा सुनाई है। न्यायालय ने रिहाई के

बाद 8 वर्ष की विस्तारित लाइसेंस अवधि भी तय की है। पीटरबरो निवासी 49 वर्षीय ढकाल ने 19 वर्षों तक अपराध किए। नवंबर 2023 में एक पीड़िता के खुलासे के बाद जांच शुरू हुई, जिसमें सात और पीड़िताएं सामने आईं। सबसे छोटी पीड़िता 8 वर्ष की थी।



एआईएफएफ सुपर कप में फाइनल के लिए पंजाब एफसी का ईस्ट बंगाल से निर्णायक मुकाबला आज

गोवा, (हि.स.)। एआईएफएफ सुपर कप 2025 के पहले सेमीफाइनल में गुरुवार को जवाहरलाल नेहरू फातोर्दा स्टेडियम में पंजाब एफसी और ईस्ट बंगाल एफसी आमने-सामने होंगे। दोनों टीमों अपने-अपने समूहों में शीर्ष पर रहते हुए अंतिम चार में पहुंची हैं और

शाम 4 बजे होने वाले इस मुकाबले में फाइनल का टिकट पाने के लिए जोरदार चुनौती पेश करेंगी। पंजाब एफसी ने समूह चरण में शानदार प्रदर्शन करते हुए अजेय रहते हुए सात अंकों के साथ पहला स्थान हासिल किया। टीम ने शुरुआती दो मुकाबलों में गोकुलम केरल

एफसी और मोहम्मडन एससी को 3-0 से हराकर अपनी आक्रामक क्षमता का परिचय दिया। अंतिम ग्रुप मैच में बेंगलुरु एफसी के खिलाफ निर्धारित समय तक गोलरहित बराबरी के बाद पेनल्टी शूटआउट में जीत दर्ज कर सेमीफाइनल में जगह पक्की की। निखिल प्रभु, प्रिंसटन

रेबलो, निन्थोइंगानबा मीतेई और मंगलेन्थांग किपजेन जैसे खिलाड़ियों ने टीम की मजबूती को रेखांकित किया है। मुकाबले से पहले पंजाब एफसी के हेड कोच पानागियोटिस दिलम्पेरिस ने कहा कि टीम शारीरिक और मानसिक रूप से पूरी तरह

तैयार है। उन्होंने माना कि ईस्ट बंगाल एक अनुभवी और संतुलित टीम है, इसलिए अनुशासन, एकाग्रता और साहसी खेल की जरूरत होगी। इस मैच में चोट से उबर चुके मोहम्मद सुहैल की वापसी पंजाब को अतिरिक्त मजबूती देगी, हालांकि डिफेंडर मुहम्मद उवैस पीले

कार्ड निलंबन के कारण उपलब्ध नहीं रहेंगे। दूसरी ओर, ईस्ट बंगाल ने टूर्नामेंट की शुरुआत डेम्पो एससी के खिलाफ 2-2 ड्रा से की, जिसके बाद चेन्नईयिन एफसी को 4-0 से मात दी। अंतिम ग्रुप मैच में उन्होंने कट्टर प्रतिद्वंद्वी मोहन बागान सुपर जायंट को

0-0 पर रोकते हुए बेहतर गोल अंतर के आधार पर सेमीफाइनल में प्रवेश किया। मिगुएल फरेइरा, केविन सिबिले, हिरोशी इबुसुकी और हमीद अहदाद जैसे विदेशी खिलाड़ियों के साथ-साथ भारतीय खिलाड़ियों की अच्छी फॉर्म टीम की ताकत बनी हुई है।

दोनों टीमों का आत्मविश्वास चरम पर है। एक ओर पंजाब एफसी इतिहास रचने से एक कदम दूर है, तो दूसरी ओर ईस्ट बंगाल अपने अनुभव और परंपरा के सहारे फाइनल में पहुंचने की कोशिश करेगी। ऐसे में यह सेमीफाइनल कड़ा और रोमांच से भरपूर होने की पूरी उम्मीद है।

प्रीमियर लीग 2025-26: एर्लिंग हॉलैंड ने रचा इतिहास, मैनचेस्टर सिटी ने फुलहम को 5-4 से हराया

मैनचेस्टर, (हि.स.)। मैनचेस्टर सिटी के स्टार स्ट्राइकर एर्लिंग हॉलैंड ने मंगलवार को प्रीमियर लीग में सबसे तेज 100 गोल पूरे कर नया इतिहास रच दिया। उनकी इस उपलब्धि के बाद सिटी ने फुलहम के जबरदस्त दूसरे हाफ के संघर्ष को पीछे छोड़ते हुए रोमांचक मुकाबले में 5-4 से जीत दर्ज की। सिटी की ओर से फिल फोडेन ने दो गोल दागे, तिज्जानी रीजेंडर्स ने एक गोल किया, जबकि सैंडर बर्ज का आत्मघाती गोल टीम के लिए मददगार रहा। इस जीत के



साथ सिटी 28 अंकों के साथ दूसरे स्थान पर बनी हुई है। शीर्ष पर मौजूद आर्सेनल के 30 अंक हैं, जो बुधवार को ब्रेंटफोर्ड से भिड़ेगी। क्रेवन कटिज में सिटी 5-1 की बढ़त बना चुकी थी, लेकिन फुलहम ने दूसरे हाफ में जबरदस्त वापसी करते

हुए तीन गोल दागे। सैमुएल चुकवुएज़े ने दो गोल किए, जबकि अलेक्स इवोबी ने एक गोल किया। इंजरी टाइम में जोस्को ग्वार्डिओल ने गोल लाइन पर शानदार बचाव कर सिटी को जीत दिलाई। हॉलैंड ने 17वें मिनट में बाएँ पैर से जोरदार शॉट लगाकर

स्कोरिंग शुरू की। इसके बाद 37वें मिनट में रीजेंडर्स ने बढ़त दोगुनी कर दी। फोडेन ने 44वें मिनट में बॉक्स के बाहर से खूबसूरत शॉट लगाते हुए गोल किया। हाफ टाइम से ठीक पहले फुलहम के एमिल स्मिथ रोवे ने डाइविंग हेडर से गोल कर अंतर कम कर दिया। दूसरे हाफ में फोडेन ने 48वें मिनट में अपना दूसरा गोल किया और 54वें मिनट में बर्ज के आत्मघाती गोल ने सिटी को 5-1 की बड़ी बढ़त दिला दी। इसके बाद फुलहम ने 57वें, 72वें और 78वें मिनट में

गोल कर मैच में रोमांच भर दिया, लेकिन सिटी ने अंतिम समय में बढ़त बचाए रखी। ग्रीलिश के गोल से एवर्टन की 1-0 से जीत, बॉर्नमाउथ का घरेलू अपराजित रिकॉर्ड टूटा। एवर्टन को जैक ग्रीलिश के दूसरे प्रीमियर लीग गोल की बदौलत मंगलवार को बॉर्नमाउथ के खिलाफ 1-0 से जीत मिली। यह जीत बॉर्नमाउथ के इस सीजन के घरेलू अपराजित रिकॉर्ड को भी तोड़ गई। एवर्टन की चार मैचों में यह तीसरी जीत है। टीम अब 14 मैचों में 21 अंकों के साथ

नौवें स्थान पर पहुंच गई है, जबकि बॉर्नमाउथ 19 अंकों के साथ 14वें स्थान पर है। मैच में दोनों टीमों ने अच्छी शुरुआत की, लेकिन अंतिम तिहाई में गुणवत्ता की कमी दिखी। 78वें मिनट में कार्लोस अल्काराज़ ने मिडफील्ड में गेंद छीनकर ग्रीलिश को पास दिया। ग्रीलिश के बॉक्स के बाहर से लगाए गए शॉट को डिफेंडर बाफ्रोडे डियाकिते ने डिफ्लेक्ट कर दिया, जिससे गेंद नेट में चली गई और एवर्टन को जीत मिली।

एमएलसी : सिएटल ऑर्काज के नए कोच बने एडम वोगेस



नई दिल्ली, (हि.स.)। वेस्टर्न ऑस्ट्रेलिया के पूर्व मुख्य कोच एडम वोगेस अगले सीजन से मेजर लीग क्रिकेट (एमएलसी) में सिएटल ऑर्काज की कमान संभालेंगे। लगातार पाँच मैचों में हार के बाद फ्रेंचाइजी ने ऑस्ट्रेलियाई कोच मैथ्यू मोट को बर्खास्त करते हुए वोगेस को नया मुख्य कोच नियुक्त किया है। वोगेस ने हाल ही में वेस्टर्न ऑस्ट्रेलिया के मुख्य कोच पद से हटने की घोषणा

की थी। उनकी कोचिंग में वेस्टर्न ऑस्ट्रेलिया ने कई घरेलू खिताब जीते, जबकि पर्थ स्कॉर्चर्स ने बीबीएल 11 और 12 का खिताब अपने नाम किया। ऑस्ट्रेलिया ए और राष्ट्रीय टीम के साथ अनुभव रखने वाले वोगेस टी20 फ्रेंचाइजी क्रिकेट में भी सक्रिय रहे हैं। उनका मुख्य लक्ष्य हालिया खराब प्रदर्शन से जूझ रही सिएटल ऑर्काज को फिर से प्रतिस्पर्धी बनाना और खिताबी राह पर लौटाना होगा।

एथलीट संजना और उनके कोच संदीप डोपिंग मामले में अस्थायी रूप से निलंबित

नई दिल्ली, (हि.स.)। रांची में आयोजित दक्षिण एशियाई एथलेटिक्स सीनियर चैंपियनशिप में दो स्वर्ण पदक जीतने वाली 18 वर्षीय एथलीट संजना सिंह को डोपिंग उल्लंघन के चलते राष्ट्रीय एंटी-डोपिंग एजेंसी (नाडा) ने अस्थायी रूप से निलंबित कर दिया है। यह मामला इसलिए भी दुर्लभ है क्योंकि संजना के साथ-साथ उनके कोच संदीप मान पर भी कार्रवाई की गई है। अक्टूबर में हुई इस प्रतियोगिता में संजना ने महिलाओं की 1500 मीटर



और 5000 मीटर दौड़ में स्वर्ण पदक जीते थे। जांच में उनके सैंपल में दो प्रतिबंधित स्टेरॉयड—मिथैडीनोन और ऑक्सिंडोलोन—पाए गए। इसके बाद नाडा ने तत्काल प्रभाव से उनका अस्थायी निलंबन घोषित किया, जिसे हालिया अपडेट में नाडा

की वेबसाइट पर दर्ज किया गया है। 23 दिसंबर को संजना 19 वर्ष की होंगी। नाडा ने संजना के कोच संदीप मान को भी “प्रतिबंधित पदार्थों की तस्करी या तस्करी के प्रयास” के आरोप में अस्थायी रूप से निलंबित किया है। संदीप मान हरियाणा के रोहतक

में संजना को प्रशिक्षण देते हैं। इसके अलावा, मध्य दूरी धावक हिमांशु राठी को मेफ्रेटर्मिन नामक प्रतिबंधित उत्तेजक पदार्थ के लिए पॉजिटिव पाए जाने पर निलंबित किया गया है। ट्रिपल जम्पर शीना वार्की ने लिगैंड्रोल मामले में ‘केस रेजोल्यूशन एग्रीमेंट’ के तहत तीन साल का प्रतिबंध स्वीकार किया है। वहीं, मैराथन धाविका बसंती कुमारी और वेटलिफ्टर शंकर लोगेस्वरन भी अलग-अलग प्रतिबंधित स्टेरॉयड के मामलों में कार्रवाई का सामना कर रहे हैं।

इंग्लैंड के महान क्रिकेटर 62 वर्षीय रॉबिन स्मिथ का निधन

पर्थ, (हि.स.)। इंग्लैंड क्रिकेट टीम के पूर्व दिग्गज बल्लेबाज रॉबिन स्मिथ का पर्थ में उनके आवास पर अचानक निधन हो गया। वे 62 वर्ष के थे। अपने घुंघराले बालों और निडर बल्लेबाजी के कारण मशहूर स्मिथ को क्रिकेट जगत में प्यार से ‘द जज’ कहा जाता था। उनके निधन की खबर से अंतरराष्ट्रीय क्रिकेट समुदाय में शोक की लहर दौड़ गई है। रॉबिन स्मिथ ने 1988 से 1996 के बीच इंग्लैंड के लिए 62 टेस्ट मैच खेले और 4,236 रन बनाए। इस दौरान उनका औसत 43.67



रहा और उन्होंने 9 शानदार टेस्ट शतक लगाए। उनकी पहचान तेज गेंदबाजों पर आत्मविश्वास के साथ खेले जाने वाले स्कवेयर कट से थी, जिसे क्रिकेट प्रेमी आज भी याद करते हैं। स्मिथ ने 71 वनडे मैच भी खेले और 1992 विश्व कप फाइनल तक पहुंचने वाली इंग्लैंड टीम का अहम हिस्सा

रहे। ऑस्ट्रेलिया के खिलाफ 1993 में एजबेस्टन में खेली गई उनकी नाबाद 167 रन की पारी इंग्लैंड क्रिकेट के इतिहास में विशेष स्थान रखती है, जो 2016 तक इंग्लैंड का वनडे रिकॉर्ड बनी रही। परिवार ने इंग्लैंड एवं वेल्स क्रिकेट बोर्ड (ईसीबी) के माध्यम से जानकारी दी

कि रॉबिन स्मिथ का निधन साउथ पर्थ स्थित उनके अपार्टमेंट में सोमवार, 1 दिसंबर को हुआ। मृत्यु का कारण अभी स्पष्ट नहीं है और परिवार ने किसी भी तरह की अटकलों से बचने की अपील की है। दक्षिण अफ्रीका के डरबन में जन्मे स्मिथ बाद में इंग्लैंड आए और 1988 में वेस्टइंडीज के खिलाफ टेस्ट डेब्यू किया। संन्यास के बाद वे पश्चिमी ऑस्ट्रेलिया में बस गए थे। ईसीबी अध्यक्ष रिचर्ड थॉम्पसन ने उन्हें निडर, जुझारू और प्रेरणादायक बल्लेबाज बताते हुए भावभीनी श्रद्धांजलि दी।